

WERREJ

Bir-reqqa: Il-lingwa miktuba u mithaddta

- M'għandekx toqtol. Allura, la toqtolx! 1
- Bil-Kelma t-Tajba 11
- Proposti għall-istandardizzazzjoni dwar il-kitba tan-numri li għandhom il-punt 11

Kelma b'kelma: It-terminoloġija

- Crime correctionalisé, misdemeanour... jew xiex? 14
- Kliem l-art: dawra mal-matorral 15

Mill-għatba 'l barra: Aspetti oħra

- Il-Malti minn Brussell 22
- Il-VTS: Mod kif nitgħallmu minn xulxin 23
- Il-Proġett tad-dizzjunarju ta' Aquilina online 24
- Għodda għal kwalità aħjar 28
- L-istorja ta' Malta mil-lenti lingwistika 30
- Dun Karm it-traduttur : il-50 anniversarju mill-mewt tal-poeta nazzjonali 31

It-twavel li niżżel Mosè minn fuq is-Sinaj kellu jkollhom minqux fuqhom 'M'għandux ikollok Alla iehor ghajri' minflok 'Ma jkollokx Alla iehor ghajri'? Vallapena li nkunu preċiżi fejn tidhol il-leġiżlazzjoni (jew leġislazzjoni?) tas-smewwiet! Forsi jkun jista' jilluminana d-dizzjunarju online ta' Aquilina, li qed jithejja bħalissa? Jew niddibattuha fil-kurituri, biċ-ċans li l-qiegħa tishon sa xi sebgħin punt wiehed hamsa gradi Celsius, nispiċċaw nibagħtu lil xulxin insaqqu l-isgajriet tal-matorral, jonkella xi hadd jispiċċa jwettaq xi misdemeanour? Bilhaqq, għandna kelma bil-Malti għal misdemeanour, jew aħjar inhalluha bl-Ingliż?

Il-paġni li ġejjin għandhom joffru spunti infurmati għal diskussjoni dwar dan kollu. Dan minbarra għadd ta' kitbiet dwar inizjattivi u materji oħrajn li kull min il-Malti huwa l-għodda ewlenija ta' xogħlu għandu jsibhom hobż għal snien.

Ma' din il-harġa qed jitqassam suppliment bil-mudelli aġġornati tal-Legiswrite, li hija l-għodda elettronika li l-Kummissjoni Ewropea tuża għad-dokumenti leġiżlattivi.

Il-Bord Editorjali

BIR-REQQA

Il-lingwa miktuba u mithaddta

M'għandekx toqtol. Allura, la toqtolx!

Mark A. Sammut

Wahda mill-problemi ewlenin, fil-fehma tiegħi, tat-traduzzjoni Maltija ta' zmienna hija t-twessigh semantiku tal-ekwivalenti ta' *should* (*għandu*¹) biex jinkludi wkoll *shall*, b'konsegwenza li fit-testi Maltin huwa diffiċli, biex ma ngħidx impossibbli, tagħzel bejn *shall* u *should*.

F'dan is-saġġ se nipprova nanalizza l-problema li kemm *shall* u kemm *should* jiġu tradotti bil-kumpless verbali *għandu* + imperfett, filwaqt li nissuggerixxi soluzzjoni għaliha.

1. X'għiddu d-dizzjunarji dwar *għandu*

1.1 Aquilina

Id-dizzjunarju ta' Aquilina (EN-MT) jagħti t-tifsiriet kif ġej.

Għal *shall* jgħidilna, "7. għoti ta' istruzzjonijiet/ordnijiet/twiddib: *the schoolchildren ~ remain in class until all their essays have been read*, it-tfal joqogħdu fil-klassi sa ma jinqraw l-esejs tagħhom kollha; *thou shalt not kill*, la toqtolx; *he ~ go*, għandu jitleq".²

Nissuspetta li l-aħħar eżempju (*he shall go*) kien miżjud minn xi hadd mill-ajjutanti ta' Aquilina, billi fil-volum MT-EN għall-vuċi *għand* Aquilina jagħtina: "3. *Must, should, have to, be obliged to*"³ u mkien ma jagħtina *shall*.

¹ Interessanti li mid-dehra l-użu ta' *għandu* f'das-sens jinsab biss fil-Malti u fl-Għarbi ta' Al-Andalus. (Tagħrif mogħti lill-awtur mill-Prof. A. Borg.)


² Aquilina, J. (2000): p. 2881.

³ Aquilina, J. (1990): p. 967.

Għal *should*, Aquilina jgħidilna: “12. ifisser obbligazzjoni: *you ~n't swear when you lose your temper*, m'għandekx tibda tiġbed meta jitlagħlek; *university professors ~ write books about their speciality*, professuri [sic]⁴ tal-università jmisshom jiktbu kotba fuq l-ispeċjalità tagħhom; *I ~ tell you*, għandi jaħtidlek”.⁵

1.2 Il-Miklem ta' Serracino Inglott

Erin Serracino Inglott jgħidilna, dwar *għand*: “(7) *bis-suff. pron. tal-pers. qudd. v. fl-imperf.:* (i) *tfiss. li l-azzjoni tal-v. għad trid issir, iżda li wiehed jistenna li ssir;* (ii) *tfiss. li l-azzjoni jaħtieġ li ssir*”.⁶



Nahseb huwa ta' siwi mhux żgħir li Serracino Inglott ma jużax kuncetti marbutin ma' “amar, ordni, struzzjoni, twiddiba” biex ifisser dilvuċi.

2. It-tahdit ġuridiku

2.1 Dak li għandhom xi jgħidu d-dizzjunarji huwa interessanti⁷, imma huwa interessanti aktar il-fatt li fl-Ingliż ġuridiku t-terminu *shall* ma huwiex daqstant espressjoni ta' obbligu daqskemm espressjoni ta' “awtorevolezza”.⁸ Il-Professor Christopher Williams din l-osservazzjoni jesplikaha kif ġej:⁹

⁴ Wiehed jisthajjel li t-traduzzjoni t-tajba kellha tkun “il-professuri”.

⁵ Anki hawn nissuspetta id barranija.

⁶ Serracino Inglott (2007): p. 176.

⁷ Minkejja t-tendenza premoderna Maltija li thobb aktar il-kelma mithaddta minn dik miktuba u kwazi tqis lid-dizzjunarju aktar bhala ingombri milli bhala għodda.

⁸ Williams, C. (2004): pp. 217-246.

⁹ Op. cit., p. 235.

Indeed, if we wished to get to the core of the meaning of the shall construction, it could be said to be that of expressing authoritativeness. The shall construction represents, as it were, the voice of authority. If one starts to ask whether it expresses or entails an obligation, or whether its meaning is either mandatory or directory, it starts to slip from our grasp, as Foley has underlined, citing also other authors such as Kimble: “I’m afraid that shall has lost its modal meaning – for drafters and for courts. Drafters use it mindlessly. Courts read it any which way.” Kimble’s observation would appear to be slightly inaccurate, however. It is not so much that shall has lost its modal meaning, for that would entail that it only has future meaning (insofar as shall, like will, is a marker of futurity), which is clearly not the case. Rather, one should beware of assuming that obligation is an entailment where the shall construction is used, for there are cases where this is not so. In short, shall may sometimes be little more than a stylistic device indicating that we are dealing with a prescriptive legal text. [...] It conjures up “some flavour of the law”. As Foley has pointed out, there are cases of shall constructions in legal texts where “no interpretation of obligation is possible”, particularly in non-agentive clauses, as is frequently the case with passive constructions.

2.2 Huwa ċar li, kif jgħid il-Professor Williams, *shall* ma hijiex sewwasew il-futur temporali. Fil-fatt, tajjeb wiehed jiċċara x'inhu jgħid Williams. *Shall* hija futur nondeittiku, jiġifieri temp verbali karatterizzat minn nuqqas assolut ta' “temporalità”. Fi kliem iehor, huwa temp verbali li għandu fissità indipendenti min-nixxiegha taż-żmien. Din hi, fil-fehma tiegħi, l-essenza ta' kull test ġuridiku-preskrittiv.

3. L-ekwivalenza ta' *shall* fil-Malti

Nipproponi li nahdem b'dil-metodoloġija: l-ewwel, se nġarbel xi artikoli mill-Kodiċi Ċivili Malti (Kap. 16, Liġijiet ta' Malta). Se naghzilhom apposta halli filwaqt li jithaddtu dwar l-istess aspekk tad-Dritt tal-Persuni, se jkun kif ġej: uhud minnhom legiferazzjoni antika u oħrajn legiferazzjoni aktar reċenti. It-tieni, se nġarbel xi artikoli mill-Kostituzzjoni ta' Malta. Ir-raġunijiet għal dil-għażla huma mill-anqas tnejn: (i) il-Kostituzzjoni għandha ambjent semantiku neċessarjament divers mill-bqija tal-legiżlazzjoni l-oħra kollha, u (ii) il-Kostituzzjoni Maltija hija kodifikazzjoni tal-

Kostituzzjoni Ingliża li ma hix miktuba.¹⁰ It-tielet, se nġarbel xi dispożizzjonijiet mill-Kostituzzjoni tal-Unjoni Ewropea u se nqabbell uħud minnhom mal-Kostituzzjoni Maltija. Fl-aħħar nett, se noffri xi eżempji estremi li jixhtu dawl fuq il-problema.

3.1 Il-Kodiċi Ċivili

Is-Sottotitolu FUQ IL-JEDDIJET U D-DMIRIJET BEJN AXXENDENTI, DIXXENDENTI U AĦWA

L-Artikolu 13 (mhux emendat):

(1) The obligation of such persons as according to the order set forth in the last preceding article are placed in the same degree of liability, shall be a joint and several obligation.	(1) L-obbligu ta' dawk illi, fl-ordni miġjub fl-aħħar artikolu qabel dan, huma mqegħdin fl-istess grad, huwa in solidum .
(2) The persons, however, who according to such order, are placed in a remoter degree shall have only a subsidiary liability, if those in a nearer degree are unable to discharge their obligation.	(2) Izda dawk li, skont l-ordni ta' hawn fuq, huma mqegħdin fi grad iżjed fil-bogħod, huma obbligati biss <i>in subsidium</i> , meta l-manteniment ma jkunx jista' jittiehed mingħand persuni fi grad eqreb.

Punt uniku ta' osservazzjoni: *shall be = huwa* (jiġifieri imperfett indikattiv).

L-Artikolu 15 (mhux emendat):

(1) The liability for maintenance shall extend to brothers and sisters, of the full or half-blood, only in default of other persons liable for maintenance.	(1) L-aħwa bniet u subien, sew jekk aħwa mill-missier u l-omm, kemm jekk mill-missier jew mill-omm biss, ghandhom ukoll l-obbligu tal-manteniment lejn xulxin, iżda biss meta ma jkunx hemm persuni oħra obbligati.
(2) In any such case the liability of brothers and sisters shall be joint and several.	(2) L-obbligu tal-aħwa bniet u subien, meta hemm dan l-obbligu, huwa wkoll <i>in solidum</i> .
(3) The persons mentioned in article 12 shall , in all cases, have a prior claim over brothers and sisters, except in cases of great urgency, regard being had to health, age, or other circumstances.	(3) Il-persuni msemmijin fl-artikolu 12 ghandhom dejjem preferenza fuq l-aħwa subien u bniet, barra minn fil-każijiet ta' urġenza kbira, billi jittiehed qies tal-età, tal-istat tas-saħħa u ta' ċirkostanzi oħra.

¹⁰ Ara King, A.S. (2007), *passim*, għal taħdita dwar in-natura vera u mutevoli tal-Kostituzzjoni Ingliża. Dan huwa saġġ teoriku, bħal ta' Bagehot.

Punti ta' osservazzjoni:

i. Fis-subartikolu (1) *shall extend* = *għandhom ukoll*. Hawnhekk, it-traduttur uża strategija ta' traduzzjoni interessanti, li fiha uża l-verb *kellu* ("għandhom", fl-imperfett indikattiv) + *ukoll* biex ifisser *to extend*.

ii. Fis-subartikoli (2) u (3), il-Malti jagħmel użu mill-imperfett indikattiv *huwa, għandhom*.

L-Artikolu 14 (emendat fl-1993¹¹):

(1) Where several persons claim maintenance from a person who is unable to supply maintenance to all of them, the order set forth in article 12 shall be observed in determining the right of priority of such claimants.	(1) Meta żewġ persuni jew aktar jitolbu l-manteniment minghand min m'għandux imnejn jagħtih lilhom ilkoll, fil-preferenza li tinghata lill-wahda fuq l-oħra, għandu jiġi mħares l-ordni miġjub fl-artikolu 12.
--	---

Punt uniku ta' osservazzjoni: Fil-Malti jsehh il-fenomeni tax-shining-through:¹² it-test oriġinarju (TO) jiddi mit-tertuqa tat-test destinatariju (TD). *Shall be observed* = *għandu jiġi mħares*. It-traduzzjoni hija litterali.

(2) Nevertheless, it shall be lawful for the court to depart from the rule laid down in sub-article (1) of this article in cases of great urgency, regard being had to the health, age or other circumstances of the claimants.	(2) Madankollu, il-qorti tista' titbiegħed mir-regola miġjuba fis-subartikolu (1) f'kazijiet ta' urġenza kbira, billi tqis l-istat tas-saħħa, l-età jew ċirkostanzi oħra tal-persuni li jitolbu l-manteniment.
--	---

Punt uniku ta' osservazzjoni: It-traduttur jevita l-kollokazzjoni Inġliż "*to be lawful*", bl-użu (tajjeb) ta' strategija ta' traduzzjoni li titbiegħed mil-litterali u twassal l-istess messaggġ metalingwistiku fit-TD.

L-Artikolu 16 (emendat fl-1993¹³):

(1) The liability for maintenance, by reason of consanguinity, shall only exist as between the persons, and in the cases mentioned in the foregoing articles of this Sub-title.	(1) L-obbligu tal-manteniment, minhabba l-qribija mid-demem, isehh biss bejn il-persuni u fil-każijiet imsemmijin fl-artikoli ta' qabel ta' dan is-sub-titolu.
--	---

Punt uniku ta' osservazzjoni: *shall exist* = *isehh* (imperfett indikattiv).

¹¹ XXI.1993.9.

¹² Għal spjegazzjoni tal-fenomeni tax-shining through u n-normalizzazzjoni tiegħu, kif ukoll għal taħdita dwar il-proċess ta' traduzzjoni mil-livell lingwistiku fit-TO għal-livell metalingwistiku lura għal-livell lingwistiku fit-TD ara l-ktieb tal-Professoressa Elke Teich (2003), *passim*. Fi ftit kliem, dal-fenomeni jfisser li l-istruttura tat-test oriġinarju tibqa' tidher fit-test destinatariju. Eż: it-traduzzjoni hażina 'animal feed' = 'għalf tal-animali', mentri t-traduzzjoni t-tajba għandha tkun sempliċement 'għalf', billi ma hemmx għalf jekk mhux għall-bhejjem! Huwa ċar li fit-test destinatariju qed jiddi t-test oriġinarju.

¹³ XXI.1993.10.

(2) Such liability <i>shall cease</i> even in regard to such persons, if the claimant <i>shall have become</i> indigent through his fault: Provided that this <i>shall not apply</i> where the claimant are the parents, or other ascendant.	(2) Dan l-obbligu lanqas <i>ma jibqa' jsehh</i> favur il-persuni hawn fuq imsemmija jekk min jitlob il-manteniment <i>ikun gie</i> fil-bżonn bi htija tiegħu: Iżda dan <i>ma jghoddx</i> meta dawk li jitolbu l-manteniment huma l-ġenituri, jew axxendent ieħor.
---	--

Punt uniku ta' osservazzjoni: *shall cease* = (lanqas) *ma jibqa' jsehh*; *shall not apply* = *ma jghoddx* (imperfett indikattiv).

Artikolu 17 (emendat fl-1993¹⁴):

(1) Where a brother or sister has received maintenance, and, within ten years of the last supply thereof, becomes able to repay the amount so received, he or she <i>shall be bound to repay</i> such amount to the person supplying the maintenance, provided the demand for reimbursement be made within the said time.	(1) Jekk l-aħwa, bniet jew subien, ikunu ħadu l-manteniment, u fi żmien għaxar snin mill-aħħar darba li lilhom ikun ingħata l-manteniment isiru jistgħu jhallsu dak li rċevew, <i>għandhom iroddu</i> dak l-ammont lil min ikun tahom dak il-manteniment, basta li t-talba għar-radd issir f'dak iż-żmien.
---	--

Punt uniku ta' osservazzjoni: *Shall be bound to repay* = *għandhom iroddu*. It-traduzzjoni hija litterali.

3.2 Il-Kostituzzjoni ta' Malta

Il-Kapitolu II tal-Kostituzzjoni fih id-Dikjarazzjoni tal-Prinċipji li għandhom inebbhu lill-Istat fl-“għemil tal-liġijiet”, imma li ċ-ċittadin ma jistax jieħu lill-Istat il-Qorti jekk l-Istat ma jimxix magħhom¹⁵. Minkejja dan, id-Dikjarazzjoni tal-Prinċipji hija gabra ta' 13-il artikolu li fil-maġġoranza tagħhom (il-fatt li mhux kollha huma hekk hu kurjuż fih innifsu¹⁶) fl-Ingliż fihom *shall*. Kull fejn l-Ingliż juża *shall*, il-Malti juża l-kumpless verbali *għandu* + imperfett.¹⁷

Minn dan nosservaw li, kif jgħidilna l-Professor Williams,¹⁸ *shall* “is sometimes used

loosely in legal texts, i.e. as little more than a stylistic marker”.

Minkejja li l-kunċetti u n-nozzjonijiet tagħha huma fil-biċċa l-kbira meħudin mid-Dritt Kostituzzjonali Ingliż, il-Kostituzzjoni tagħna hija dokument awtoktonu. Xorta wahda nosservaw illi timxi mal-mudell li *shall* = *għandu*, minkejja li rajna, aktar 'il fuq, li fil-Kodiċi Ċivili *shall* daqqa tiġi tradotta fil-Malti bl-imperfett indikattiv u daqqa = *għandu*. Irridu nġhidu wkoll, imma, li hemm aktar minn kittieb wiehed li jista' jirreklama l-paternità tal-Kostituzzjoni tagħna, fosthom xi Ingliżi li imponew ċerti dispozizzjonijiet fuq it-test abbozzat mill-Professor J.J. Cremona.¹⁹

¹⁴ XXI.1993.11.

¹⁵ L-Artikolu 21 tal-Kostituzzjoni ta' Malta.

¹⁶ Iva u le, għax kif jirrimarka l-Professor Williams (op. cit., p. 238), hu u jitkellem dwar il-Kostituzzjoni Amerikana, donnu “the shall auxiliary in English would seem to project the verbal situation towards the future more strongly than the present indicative does” – u dan billi l-Kostituzzjoni Amerikana ma kinitx operattiva mill-ewwel, imma kellha tistenna li tingħata l-operattività tagħha.

¹⁷ L-Artikoli 8, 9, 10, 11(2), 12, 13(1), 14, 15, 16, 18, 19, 20, u 21.

¹⁸ Williams, C., op. cit., p. 237.

¹⁹ Ara l-kotba ta' John J. Cremona dwar l-istorja kostituzzjonali ta' pajjiżna.

B'danakollu, fil-Kapitolu I tal-Kostituzzjoni nsibu fenomenu interessanti. It-test Inġliż isir deskrittiv, u juża l-imperfett indikattiv. Il-Malti

jimxi warajh mingħajr ma hu konxju minnu nnifsu.²⁰ Ma' dil-parti tal-Kostituzzjoni ngħaddi issa biex nagħmel paragun.

3.3 It-testi tal-Unjoni Ewropea

Se nislet mill-Kostituzzjoni ta' Malta u mill-Kostituzzjoni tal-Unjoni Ewropea.

Kostituzzjoni ta' Malta (EN)	Kostituzzjoni ta' Malta (MT)	Kostituzzjoni tal-Unjoni Ewropea (EN)	Kostituzzjoni tal-Unjoni Ewropea (MT)
3. (1) The National Flag of Malta <i>consists</i> of two equal vertical stripes, white in the hoist and red in the fly.	3. (1) Il-Bandiera Nazzjonali ta' Malta <i>tikkonsisti</i> f'żewġ strixxi vertikali ndaqs, bajda mal-arblu u ħamra n-naħa ta' barra.	I-8. The flag of the Union <i>shall be</i> a circle of twelve golden stars on a blue background.	I-8. Il-bandiera tal-Unjoni <i>għandha tkun</i> ċirku ta' tnax-il stilla tad-deheb fuq sfond blu.
4. The National Anthem of Malta <i>is L-Innu Malti</i> opening with the words "Lil din l-Art Helwa l-Omm li tatna isimha".	4. L-Innu Nazzjonali ta' Malta <i>huwa L-Innu Malti</i> li jibda bil-kliem "Lil din l-Art Helwa l-Omm li tatna isimha".	I-8. The anthem of the Union <i>shall be based</i> on the "Ode to Joy" from the Ninth Symphony by Ludwig van Beethoven.	I-8. L-innu tal-Unjoni <i>huwa bbażat</i> fuq «Odi lil Hena» mid-Disa' Sinfonija ta' Ludwig van Beethoven.

Punti għall-osservazzjoni:

(i) Fid-dispożizzjonijiet dwar il-bnadar rispettivi, il-Malti tal-Kostituzzjoni Maltija juża l-imperfett indikattiv, x'aktarx għax anki l-Inġliż jużah, filwaqt li l-Malti tal-Kostituzzjoni tal-UE juża *għandu* bħalma l-Inġliż juża *shall be*.

(ii) Fid-dispożizzjonijiet dwar l-innu, kemm il-Malti kemm l-Inġliż tal-Kostituzzjoni Maltija jużaw l-imperfett indikattiv, filwaqt li l-Malti tal-Kostituzzjoni tal-UE juża l-imperfett indikattiv, mentri (u dan hu importanti) l-Inġliż juża *shall*.

3.4 Il-membri tal-Accademia della Crusca – l-oġhla istituzzjoni lingwistika Taljana – Bice

Mortara Garavelli tagħmel osservazzjoni li tiswa mitqilha deheb, għax tifthilna għajnejna għall-fatt li l-problema ma hijiex konfinata għal Malta:

Meno osservata, anche se sancita in documenti ufficiali, è la decisione di evitare il più possibile l'uso delle forme del verbo *dovere* per realizzare la modalità deontica dell'obbligo, che dovrebbe essere affidata al presente indicativo e interpretata in relazione al contesto.²¹

Fin-nota f'qiegħ il-pagna, l-awtriċi tispjegalna x'inhi did-deċizzjoni li hija "osservata anqas" billi tirreferina għal dokument tal-1986 tal-Kamra tad-Deputati Taljana, *Formulazione*

²⁰ Fid-dokument tal-indipendenza nazzjonali, it-test Malti hu fl-eqel tal-mentalità kopjatriċi-kolonjali tiegħu.

²¹ Mortara Garavelli, B. (2001): pp. 114-115.

tecnica dei testi legislativi, li jgħidilna hekk: “Va scoraggiato l’uso del verbo servile diretto a sottolineare l’imperatività della norma (“deve”, “ha l’obbligo di”, “è tenuto a”).”²²

F’kelma waħda, anki fl-Italja l-użu ta’ “dovere + infinito” (*għandu* + imperfett; *shall* + infinit) ukoll huwa mifrux minkejja li johloq problemi ta’ interpretazzjoni (“possa insorgere dubbio sul carattere permissivo o imperativo della disposizione”²³).

3.5 Il-problema fil-Malti

3.5.1 Izda fil-Malti l-problema tieħu dimensjoni doppja, mhux biss minħabba fl-osservazzjoni magħmula mil-lingwisti Taljani dwar id-dubji fuq il-karattru tad-dispożizzjoni, imma wkoll minħabba fil-fatt li, kif għedna fil-bidu nett, id-distinzjoni li hemm fit-Taljan bejn “dovrà” u “dovrebbe” (u fl-Ingliż bejn *shall* u *should*) fil-Malti tintilef kompletament għax iż-żewġ kunċetti qegħdin jiġu pprezentati bħala *għandu*.

3.5.2 L-użu ta’ *shall* fit-testi tal-Unjoni Ewropea

Billi donnu l-użu jitbiegħed minn dak li jgħidu d-dizzjunarji, se nirreferi għall-konferma li

Eżempju 1: Minn COM(2008) 830 finali (4.1.3):

(‘*shall*’ *should* be replaced by ‘are’: this is not an obligation but a simple factual description)

(it-terminu ‘*għandu*’, *għandu* jinbidel b’‘huwa’: is-suġġett hawnhekk mhuwiex obligu, imma semplicement deskrizzjoni fattwali).

Eżempju 2: Mill-Fajl Interistituzzjonali 2009/0005 (COD) tas-7 ta’ Dicembru 2009:

it argues that there is an apparent incoherence with Article 1 of the Directive and that the word “*shall*” *should* be used.

hija targumenta li hemm inkoerenza apparenti fl-Artikolu 1 tad-Direttiva u li l-kelma “*għandhom*” *għandha* tintuża.

tagħti b’mod xjentifiku l-Professoressa Laura Mori li fit-testi tal-Unjoni Ewropea *shall* tinqaleb bħala *għandu*, jiġifieri *għandu* tintuża b’mod preskrittiv. Filwaqt li tagħtina korp żgħir ta’ eżempji biex tillustra l-punt tagħha, il-Professoressa Mori tgħidilna hekk:

In generale si osserva che là dove l’italiano ricorre al presente indicativo per esprimere il carattere di perentorietà dell’enunciato, l’inglese predilige l’uso di *shall* e il maltese utilizza la forma *għandha* (f.s.)/*għandu* (m.s.)/*għandhom* (pl.) accordata con il soggetto della frase al fine di attribuire un valore modale al verbo flesso che segue all’imperfettivo.²⁴

3.5.3 L-użu ta’ *should* fit-testi tal-Unjoni Ewropea

Kull tiftixa bil-magni ta’ riċerka tal-Unjoni Ewropea stess tindika li *should* tinqaleb kważi dejjem *għandu*.

3.5.4 *Shall* u *should* użati flimkien fit-testi tal-Unjoni Ewropea

Se nislet tliet eżempji li fihom *shall* u *should* intużaw fl-istess frażi, u se nagħmel dan għax huwa bl-eżempju estrem li nifhmu l-eżempji aktar kwotidjani. Minn dawn l-eżempji se nuri biċ-ċar il-konfużjoni li tirrenja minħabba li iż-żewġ termini jiġu tradotti bħala *għandu*.

²² *Ibid.*, p. 115, nota 67 f’ qiegħ il-paġna.

²³ *Idem*, jiġifieri fl-istess nota f’ qiegħ il-paġna.

²⁴ Mori L. (2009). Nixtieq inrodd hajr lill-Professoressa li kienet ġentilissima u baġhitli x-xogħol tagħha qabel ma ġie effettivament ippubblikat. Se jkun stampat minn Bulzoni ta’ Ruma.

Eżempju 3: Minn 2009/C 128/01, paragrafu 71:

In that sense, the EDPS welcomes the principle stating that individuals *shall/should* be provided with access to and the means to seek ‘rectification and/or expungement of their personal information’.

F'dak is-sens, il-KEPD jilqa' l-prinċipju li jiddikjara li l-individwi *ser/ghandhom* jinghataw aċċess għal u l-mezzi biex jitolbu “rettifika u/jew thassir tal-informazzjoni personali tagħhom”.

Huwa ċar daqs il-kristall li f'ebda wiehed minn dal-eżempji t-TD ma tista' taqrah u tifhmu jekk ma jkollokx ukoll taht għajnejk it-TO.

Nieħdu l-ewwel u t-tieni eżempji, li huma prattikament identiċi: “It-terminu ‘*ghandu*’, *ghandu* jinbidel...” u “l-kelma ‘*ghandhom*’ *ghandha* tintuża...”. F’dal-frażijiet tintlaħaq waħda mill-ogħla qċaċet ta’ ambigwià fit-TD mingħajr ambigwià korrispondenti fit-TO. Bil-kontra tad-TO, li fih il-frażi meħuda waħidha *ghandha* tifsira ċara, fit-TD il-frażi meħuda waħidha tista’ tisser waħda minn erba’ kombinazzjonijiet:

1. *the term/word “shall” shall be used*
2. *the term/word “shall” should be used*
3. *the term/word “should” shall be used*
4. *the term/word “should” should be used.*

Li kieku l-Malti kellu jintuża bħala pivot language u allura t-traduzzjoni ssir mill-Malti lejn ilsien iehor, kif se tagħzel liema hija t-tifsira t-tajba? Aktar importanti minn hekk, f’testi legiżlattivi kif se tkun magħrufa t-tifsira t-tajba?

(U dan biex ma ngħidu xejn dwar dik il-virgola fl-ewwel eżempju...)

Nieħdu t-tielet eżempju: “l-prinċipju li jiddikjara li l-individwi *ser/ghandhom* jinghataw aċċess”. F’dal-każ, dil-frażi mhix ambigwa... Minflok, lill-qarrej tiżvijjah.

Jekk naħdmu b’lura, mill-Malti għall-Ingliż, insibu li dik is-*ser* ma tiġix tradotta bħala preskrizzjoni, imma bħala deskrizzjoni, u

jintilef is-sens kollu tal-frażi tat-TO.

4. Il-kostatazzjonijiet mill-eżempji kollha li għibna

4.1 L-ewwel reazzjoni hi li tgħid li l-Maltin jitradduċu kif jiftlilhom dak il-ħin mingħajr ma huma konxji minn xi għamla ta’ regola.

²⁵ Kemm il-verżjoni bit-Taljan kemm dik bl-Ingliż tal-Ordinanzi li wasslu għall-Kodiċi Ċivili jimxu mal-mudell tal-Kodiċi Ċivili Taljan tal-1865, jiġifieri jużaw l-imperfett indikattiv (kif jagħmel ukoll Clément Billiet fit-traduzzjoni tiegħu għall-Franciz ta’ siltiet minn dawn l-Ordinanzi, li dehret fi ktieb mitbugħ Pariġi fl-1896 jismu Les Lois Civiles de Malte), b’ differenza mid-Dritt Muniċipali ta’ Malta tal-1784 (l-hekk imsejjaħ Code de Rohan), li juża l-futur. Huwa interessanti li l-Kodiċi Ċivili tal-Francizi (l-hekk imsejjaħ Code Napoléon) juża l-futur, u t-traduzzjoni tiegħu fl-Ingliż tal-1804 (“literally translated from the original”) tuża *shall*. Din it-tendenza, jiġifieri li aktar ma tmur lura fiż-żmien aktar issib l-użu tal-futur, hija kkorroborata minn Mortara Garavelli, *op. cit.*, pp. 113-114:

Si tratta sempre del futuro deontico detto dai grammatici iussivo (che rientra fra gli usi temporali “non-deittici”).

[...]

Nella legislazione più recente si tende a sostituire il futuro “non-deittico” col presente [...]

Nei testi legislativi anteriori le occorrenze del futuro iussivo si infittiscono, più si risale indietro nel tempo [...]

Għar-rigward tal-użu tal-futur f’testi Maltin kontemporanji, il-Professoressa Mori, *op. cit.*, tgħidilna li “La varietà di maltese comunitario prevede l’uso di forme future dell’ausiliare ‘essere’ utilizzate con valore deontico, alla terza persona singolare maschile e femminile (jkun/tkun) e jkunu (terza persona plurale) per la formazione del futuro semplice o del futuro anteriore (320 occorrenze complessive).”

4.2 Jidher li meta l-Malti sar ilsien uffiċjali u sar ix-xogħol għall-bini tal-verżjoni Maltija tal-Kodiċi Ċivili, saret traduzzjoni ta' dak li kien hemm qabel²⁵ u ntuża l-imperfett indikattiv. Huwa interessanti li filwaqt li l-verżjoni bit-Taljan tal-Ordinanzi tas-seklu 19, li mbagħad ġew konsolidati fil-Kodiċi Ċivili, tuża l-imperfett indikattiv, il-verżjoni bl-Ingliż tal-Kodiċi Ċivili tuża *shall*. Dan għandu jgħagħgibna biss sa ċertu punt, għax kif jirrimarka l-Professor Williams, l-imperfett


indikattiv huwa fit-Taljan tista' tgħid dejjem ekwivalenti *tax-shall* Ingliża uzata bil-mod li qeghdin ngħidu²⁶ u għax wara t-Tieni Gwerra jista' jiġi preżunt li l-Maltin saru jafu l-Ingliż ahjar.²⁷

4.3 Meta mbagħad (fis-snin 1990) kienet qed tinbena mill-verżjoni Ingliża (u nafu li l-ligijiet Maltin l-ewwel jinkitbu bl-Ingliż²⁸), il-verżjoni Maltija tal-Kodiċi Ċivili mxiet fil-magġorparti tal-kazijiet bil-mudell li *shall* = *għandu*.

4.4.1 Il-Kostituzzjoni ta' Malta – dokument awtoktonu – juża l-mudell *shall* = *għandu* u imperfett indikattiv EN = imperfett indikattiv MT.

4.4.2 Fil-Kostituzzjoni tal-Unjoni Ewropea, *shall* daqqa = *għandu*, daqqa = imperfett indikattiv MT.

4.5 Meta ltaqgħu flimkien, *shall* u *should* wasslu għal nuqqas ta' preċiżjoni u ambigwiżà li ma kenitx tinstab fit-TO. Dan iwassalna biex nikkostataw li anki meta ma jkunux flimkien, il-fatt li *shall* u *should* – żewġ kuncetti kompletament differenti, b'implikazzjonijiet kjarament differenti – jiġu tradotti bħallikieku



²⁶ Williams, C., *op. cit.*, p. 221: "In prescriptive legal discourse the present indicative form in Romance languages such as Italian or French is sometimes referred to as the 'normative indicative' (Sarcevic), particularly in main clauses where it generally has a clearly prescriptive function. But, [...] not all cases where the present simple is used in Italian prescriptive legal texts can be said to have prescriptive force. This is especially the case in subordinate clauses."

²⁷ Ara l-ktieb tal-Professor Joseph M. Brincat (2011), *passim*, għal analiżi.

²⁸ Ugo Mifsud Bonnici gibed l-attenzjoni ta' kulhadd għal dal-fatt meta qal li hu bħala Ministru kien jikteb il-ligijiet bil-Malti, b'differenza minn kull haddiehor. Ara Mifsud Bonnici, U. (2008), *passim*.

²⁹ Dan jirrifletti x'jiġri fil-hajja ta' kuljum: lill-pulizija ngħidulhom 'Sir' u lill-gwardjani lokali 'warden'; is-soldati jingħataw l-ordnijiet bl-Ingliż; it-taxxi jissejhu bl-Ingliż (income tax, VAT, CET, capital gains tax); l-organu tal-ippjanar urban jissejjah bl-akronimu Ingliż tiegħu MEPA; l-amministrazzjoni pubblika taħdem bl-Ingliż, minkejja tentattivi li taħdem bil-Malti. Kull fejn hemm figura ta' awtorità delegata, jintuża l-ilsien tal-barrani. Mhux lakemm tizradikaha dil-mentalità.

³⁰ Difatti, FR: "L'hymne de l'Union est tiré de l'«Ode à la joie» de la Neuvième symphonie de Ludwig van Beethoven" u IT: "L'inno dell'Unione è tratto dall'«Inno alla gioia» della Nona sinfonia di Ludwig van Beethoven". L-E.T. Mifsud Bonnici kkonferma verbalment mal-awtur li hu dejjem sahaq mal-Unità tat-Traduzzjoni u tal-Abbozzar tal-Ligijiet f'Malta li jintuża t-test Franciż bħala test oriġinarju.

metalingwistikament huma identici, meta ma humiex, dan iwassal għal ambigwià fil-Malti li fl-Ingliż ma kenitx hemm. Din l-ambigwià mbagħad tagħti lok għall-impresizzjoni u għall-possibilità ta' diffikultà ta' interpretazzjoni.

5. Analizi u konklużjonijiet tentattivi

5.1 L-ewwel konklużjoni tentattiva hija wahda ta' natura psikolingwistika: il-Malti għadu mhux meqjus bhala lsien awtorevoli. L-istruttura tahtiena tal-ilsien li minnu qed issir it-traduzzjoni tibqa' tid di minkejja t-traduzzjoni; u dan anki f'testi suppost awtoktoni.²⁹

5.2 Jekk il-konklużjoni fil-punt 5.1 hija valida, allura minhabba f'dak il-fenomeni psikolingwistiku, it-traduttur jimxi mar-regola li l-istruttura tahtiena tat-TO hija awtomatikament tajba (jekk mhux saħansitra aħjar) anki fit-TD u jittrasponiha intatta (eż. *shall* = *għandu*). Hemm biss fiit eċċezzjonijiet fejn EN = *shall* u MT = imperfett indikattiv, għad li ma jistax ikun eskluż li tali eċċezzjonijiet ikunu dovuti mhux għax f'daqqa wahda fiġġet xi kuxjenza, imma għax it-traduttur ikun qed jittraduci mill-Franċiż jew mit-Taljan³⁰, u allura passivament jimxi mal-istruttura sintattika tat-TO tal-imperfett indikattiv u jittrasponiha fit-TD.

Din it-tendenza ma hijiex xi haġa ġdida. Ġa fl-1947, Ġużè Galea rrimarka kif id-diffikultà tat-traduzzjoni tikber meta jkun hemm "too servile an imitation of the foreign pattern."³¹ Galea ssokta illi "defective translations have been the cause of serious misunderstandings which might even embroil an individual in futile litigation."³²

F'dan il-punt huwa utli li wiehed ifakkar fil-kumment ta' Dott. Peter Agius³³:

Fit-traduzzjoni kelma b'kelma, jew traduzzjoni litterali, wiehed jaqleb b'mod mekkaniku minn lingwa għall-oħra l-kliem tat-test li għandu quddiemu mingħajr ma jagħti kas ta' kemm verament jagħmel sens it-test kollu kemm hu. [...] It-traduzzjoni litterali tittraskura element ċentrali tat-traduzzjoni, li huwa li din jehtieg tittrasferixxi l-kultura ta' lingwa wahda għall-kultura tal-lingwa l-oħra.

[...]

... it-traduzzjoni litterali mingħajr attenzjoni ta' kuncett fil-lingwa originali tista' twassal għal traduzzjoni li, għalkemm forsi tinftiehem, tista' tkun qarrieqa jew impreciza.

[...]

... dan jista' jindika li l-approċċ litterali għat-traduzzjoni jkun ta' min jevitah b'mod generali.

5.3 Hija mehtieġa regola konxja li timponi traduzzjoni uniformi u kostanti ta' *shall* bil-Malti, jew għandha tibqa' r-regola inkonxja ta' bhalissa li l-istruttura tahtiena tat-TO hija tajba anki bil-Malti?

5.4 Ir-regola konxja teżisti, u ilha. Naslu għaliha u nikkonfermaw li tassew teżisti bl-użu tal-analogija. Tinsab, b'mod analogiku, fil-formulazzjoni tal-Għaxar Kmandamenti: uħud minnhom jinqdew bil-formula *La VERBx* u mhux *M'għandekx VERB*. Fi kliem iehor, fil-Kmandamenti għandna l-imperattiv (sitta minnhom fin-negattiv). Fl-Ingliż, il-Kmandamenti jużaw il-kostruzzjoni *Thou shalt not VERB*. Jiġifieri, ix-*shall* tal-Ingliż fil-Malti tal-Kmandamenti għandha ekwivalenti = imperfett. Jekk nimxu b'analogija mar-regola ċara li l-Kmandamenti jindikawlna, jiġifieri li b'analogija mal-imperfett imperattiv nużaw l-imperfett indikattiv bhala ekwivalenti ta' *shall* bl-Ingliż, inkunu nistgħu nerggħu ndaħħlu l-għażla bejn *shall* u *should* fil-Malti, billi *għandu* tintuża biss bhala l-ekwivalenti ta' *should* u l-imperfett indikattiv bhala l-ekwivalenti ta' *shall*.

L-awtur irodd hajr lil kulmin ra d-diversi abbozzi ta' dan is-saġġ għall-kummenti u l-pariri siewja. B'danakollu, kull għelt jibqa' biss tiegħu.

BIBLIJOGRAFIJA:

- AGIUS, P. (2010): *It-Traduzzjoni tal-Ligi Ewropea*. L-Imsida: Malta University Publishing.
 AQUILINA, J. (1990): *Maltese-English Dictionary*. Il-Belt Valletta: Midsea Books.

³¹ Galea, J. (1947): p. 208.

³² *Ibid.*

³³ Agius, P. (2010): pp. 59-60.

AQUILINA, J. (2000): *English-Maltese Dictionary*. Il-Belt Valletta: Midsea Books.

BILLIET, C. (1896): *Les Lois Civiles de Malte*. Parigi: A. Pedone Éditeur.

BRINCAT, J.M. (2011): *Maltese and other Languages a Linguistic History of Malta*. Santa Venera: Midsea Books.

CODE CIVIL DES FRANÇAIS, Parigi, u t-traduzzjoni Ingliża tiegħu tal-1804, Londra.

DEL DRITTO MUNICIPALE DI MALTA (1784), il-Belt Valletta.

GALEA, J. (1947): "In Search of a Style" in *Law Journal*, Vol. II, Valletta: University Students' Law Society.

KODIĊI CIVILI, KAP. 16 TAL-LIĠIJET TA' MALTA. Il-Belt Valletta.

KING, A.S. (2007): *The British Constitution*. Oxford: Oxford University Press.

MIFSUD BONNICI, U. (2008): *An Introduction to Cultural Heritage Law*, Santa Venera: Midsea Books.

MORI, L. (2009): *Euroletto e maltese. Un'analisi linguistico-contrastiva del maltese nella traduzione della normativa*

comunitaria. Atti tat-XLIII Kungress Annwali tas-Società di *Linguistica Italiana*, Università ta' Verona, l-Italja, 24-26 Settembru 2009.

MORTARA GARAVELLI, B. (2001): *Le parole e la giustizia*. Turin: Einaudi.

ORDINANZI TAL-1868 U L-1873 LI KKOSTITWIXXEW IL-LIĠI CIVILI TA' MALTA SAL-KONSOLIDAZZJONI TAL-KODIĊI CIVILI, il-Belt Valletta.

SERRACINO INGLOTT, E. (2007): *Il-Miklem Malti, It-Tielet Volum*. Il-Belt Valletta: Klabb Kotba Maltin.

TEICH, E. (2003): *Cross-linguistic variation in system and text: a methodology for the investigation of translations and comparable texts*. Berlin: Walter de Gruyter.

WILLIAMS, C. (2004): "Pragmatic and Cross-cultural Considerations in Translating Verbal Constructions in Prescriptive Legal Texts in English and Italian" f' *Textus XVII* (2004). Genwa: Tilgher.

Dr Sammut huwa traduttur mal-Parlament Ewropew.

~ ~ ~

Bil-Kelma t-Tajba

Manwel Mifsud



**Servizz tal-Kunsill
Nazzjonali tal-Ilsien Malti**

MISTOQSIJA: F'kitbiet legali ġieli tara kliem bħal **disposizzjoni** u **leġislattiv**. Imma jien nisimgħu biż-ż. Kif suppost niktbu, bis-s jew biż-ż?

TWEGIBA: Il-kitba t-tajba hija **dispożizzjoni** u **leġislattiv**.

SPJEGA:

Il-kliem li jkollu s fl-ilsien barrani, meta jidhol fil-Malti, daqqiet jieħu l-hoss ta' s u daqqiet ta' ż. Skont ir-regoli uffiċjali tal-kitba tal-Malti tal-1984 (Tagħrif fuq il-Kitba Maltija II, p. 134-5, para. 6), dan il-hoss għandu jinkiteb fonetikament, jiġifieri jinkiteb s jew ż skont il-hoss li jkun qed jieħu fil-kelma partikolari (eż. **diżarm, deċiżi, żvilupp, l-Iżvezja, komuniżmu, hafna każi imma fantasija, spjega, komunist, ta kasi**).

Bl-istess mod, għandna niktbu **pożi, pożizzjoni, oppożizzjoni** u **dispożizzjoni**, u **leġislattiv, illeġiżla** u **leġiżlazzjoni**, avolja fit-

Taljan jinkitbu bl-s, għax it-Taljan Taljan u l-Malti Malti. Kull kitba differenti minn din fil-Malti hija żbaljata.

Fl-imghoddi, il-kitba tal-ligijiet u l-kuntratti aktarx kienet issir minn persuni midhla iktar tat-Taljan milli tal-Malti, u għalhekk ma nistaghgbux li kienu — u kultant għadhom — isiru dawn l-iżbalji, imqar f'testi tal-ligi. M'għandniex xi nghidu, dil-kitba tibqa' titqies żbaljata f'kull qasam tal-Malti, għax il-kitba tal-Malti hija waħda u uffiċjali. Għalhekk min għadu jikteb hekk għandu jikkoreġi ruħu u jibda jobdi l-ligijiet tal-kitba tal-Malti.

Ħajr lill-Prof. Mifsud, il-President tal-Kunsill Nazzjonali tal-Ilsien Malti, li jagħtina permess nippublikaw dawn is-siltiet.

~ ~ ~

Proposti għal standardizzazzjoni dwar il-kitba tan-numri li għandhom il-punt

David Agius Muscat

Fl-1924 l-Għaqda tal-Kittieba tal-Malti, illum l-Akkademja tal-Malti, harġet ir-regoli tal-kitba bil-Malti u fost l-ohrajn inkludiet tagħrif fuq in-numri Maltin. Minn dak iż-żmien 'l hawn ilsienna kiber hafna u daħal jimraħ f'toroq lingwistiċi li missirijietna, li kienu qed

jiktbu r-regoli tal-kitba, qatt ma kienu basruhom. Hawnhekk se nressaq xi suggerimenti qosra bit-tama li jgħid li meta niġu biex inpoġġu numri f'sentenzi bil-Malti u li dwarhom sa issa m'hemmx regoli uffiċjali.

meta niġu biex inpoġġu numri f'sentenzi bil-Malti u li dwarhom sa issa m'hemmx regoli uffiċjali.

A. In-numri sħaħ

i. Kif nafu, kelma li tiġi wara n-numru 11 għandha tiegħi s-singular.¹

ħdax-il sigġu aħdar	<i>mhux</i>	ħdax-il sigġu ħodor
wiehed u disghin paġna rqiqa	<i>mhux</i>	wiehed u disghin paġni rqaq
miljun u mitt elf dollaru Amerikan	<i>mhux</i>	miljun u mitt elf dollari Amerikani

ii. Izda jekk numru li jaqbez il-mija jkun jispiċċa b'minn 02 sa 10 (eż. 102; 208; 1005; 12,910) il-kelma li tiġi wara tiegħi l-plural.

mija u żewġ sigġijiet ħodor	<i>mhux</i>	mija u żewġ sigġu aħdar
mitejn u tmien paġni rqaq	<i>mhux</i>	mitejn u tmien paġna rqiqa
elf u ħames dollari Amerikani	<i>mhux</i>	elf u ħames dollaru Amerikan
tnax-il elf, disa' mija u għaxar ħaddiema bizlin	<i>mhux</i>	tnax-il elf, disa' mija u għaxar ħaddiem bizlin

B. In-numri bil-punt (id-deċimali)

i. Il-kliem li jiġi wara numru bil-punt deċimali nqisuh bħala numri individwali.

74.1	erbgħa u sebghin punt wiehed
74.2	erbgħa u sebghin punt tnejn
74.12	erbgħa u sebghin punt wiehed, tnejn
74.45	erbgħa u sebghin punt erbgħa, ħamsa
74.45609	erbgħa u sebghin punt erbgħa, ħamsa, sitta, żero, disgħa

ii. Fil-każ tad-deċimali, meta numru jkun segwit minn nom, dan dejjem jiegħi l-plural.

74.1 times bigger	erbgħa u sebghin punt wiehed drabi aktar
74.2 times bigger	erbgħa u sebghin punt tnejn drabi aktar
74.6 times bigger	erbgħa u sebghin punt sitta drabi aktar
74.75 times bigger	erbgħa u sebghin punt sebgha, ħamsa drabi aktar
74.891 times bigger	erbgħa u sebghin punt tmienja, disgħa, wiehed drabi aktar

¹ Ara r-regoli fuq in-numri fit-*Tagħrif fuq il-Kitba Maltija* II, Akkademja tal-Malti, 2004, Malta, 87-90.

Ċ. It-temperaturi

Dan l-aħħar tqajjem il-punt dwar kif l-aħjar niktbu t-temperaturi meta jkollhom il-punt. Minkejja li jeżistu diversi possibbiltajiet qiegħed, f'għieħ il-konsistenza, inġib biss il-mudell li jaqbel mal-prinċipju t'hawn fuq.

2.1 gradi Celsius	tnejn punt wieħed gradi Celsius
2.3 gradi Celsius	tnejn punt tlieta gradi Celsius
2.13 gradi Celsius	tnejn punt wieħed, tlieta gradi Celsius
24.35 gradi Celsius	erbgħa u għoxrin punt tlieta, hamsa gradi Celsius
9.652 gradi Celsius	disgħa punt sitta, hamsa, tnejn gradi Celsius
-2 gradi Celsius	żewġ gradi Celsius taħt iż-żero
-14-il grad Celsius	erbatax-il grad Celsius taħt iż-żero
-30.1285 gradi Celsius	tletin punt wieħed, tnejn, tmienja, hamsa gradi Celsius taħt iż-żero

D. L-ewro

Kif nafu, fil-każ tal-flus, iċ-ċenteżmi (li ma jistgħux jaqbz u d-99) jinkitbu dejjem bħala haġa shiħa (jiġifieri *żewġ ewro u sitta u hamsin ċenteżmu u mhux skont B(ii) żewġ ewro punt hamsa, sitta ċenteżmi*).

U ladarba qed insemmi l-ewro, forsi ta' min infakkar li skont ir-regolament tal-Kunsill Nazzjonali tal-Ilsien Malti, il-kelma *ewro* tinkiteb kif tinħass u għandha tibqa' *ewro* anki fil-plural.² Madankollu, għat-testi legali tal-Unjoni Ewropea, il-Kummissjoni Ewropea tishaq li l-pajjiżi kollha tal-Unjoni (hlief il-Greċja u l-Bulgarija) għandhom jużaw *euro*, għalkemm f'dokumenti oħrajn mhux tal-Unjoni bhal, ngħidu aħna, fil-legiżlazzjoni nazzjonali, huma aċċettati forom oħra ta' ortografija tal-kelma *euro* skont ir-regoli grammatikali ta' kull lingwa.³



Għalhekk, meta tiġi biex tikteb *ewro* f'ċekk bil-Malti, tista' sserrah moħħ min għandu jithallas li dan huwa miktub tajjeb u skont ir-regoli nazzjonali.

Hajr lil Ludvic Azzopardi Ferrando, Joseph Caruana, Owen Degabriele, il-Prof. Ray Fabri, Karl A. Fenech, John Mallia u Christopher Meilak.

Is-Sur Agius Muscat huwa ex-traduttur mal-Parlament Ewropew.

² Ara <http://www.kunsilltalmalti.gov.mt/filebank/documents/rappordtdwarlismijietalmunitaewropea.pdf>

³ Ara aktar tagħrif f' http://ec.europa.eu/economy_finance/euro/cash/symbol/index_en.htm

KELMA B'KELMA

It-terminoloġija

Crime correctionnalisé, misdemeanour... jew xiex?

Alan Xuereb

Xi kultant insibu ruhna quddiem diffikultajiet ta' diċitura kaġun tan-nuqqas ta' korrispondenza bejn il-kunċetti legali f'guriżdizzjonijiet nazzjonali differenti. Jekk ma jiġux riżolti, dawn jistgħu johlolqulna problemi ta' korettezza legali fit-traduzzjoni.

Biex nagħti eżempju prattiku: it-traduzzjoni li ġejja, mill-Franċiż għall-Malti, hi legalment korretta?¹

(FR) “(infraction punissable d'une amende de 26 euros au moins et/ou d'un emprisonnement de huit jours à 5 ans). Le tribunal correctionnel peut infliger un emprisonnement de maximum 20 ans pour un *crime correctionnalisé*.”

(EN) “(infringement is punishable by a fine of at least €26 and/or imprisonment of between eight days and 5 years). The criminal court can impose a prison sentence of a maximum of 20 years in the case of a crime reduced to a *misdemeanour by statute*.”

(MT) “(il-ksur hu kkastigat b'multa ta' tal-anqas EUR 26 u/jew b'piena l-habs ta' bejn 8 ijiem u 5 snin). Il-qorti kriminali tista' timponi sentenza ta' habs għal massimu ta' 20 sena f'każ ta' *reat*.”

Din is-silta għandha x'taqsam mad-dritt Belġjan. Naturalment, f'dan it-tip ta' analiżi ma jistax ikollna ċertezza matematika, anki peress li l-avukat Malti mhux neċessarjament ikollu għarfien (profond) tad-dritt Belġjan. Madankollu, nassumi (mhux bl-addoċċ) li ksur tal-liġi li jgħorr piena massima ta' 5 snin

¹ Qed nuri wkoll il-verżjoni Ingliża li tista' titfa' dawl fuq il-kunċett legali.

prigunerija jista' jiġi kklassifikat bħala *delitt* u mhux sempliċement bħala *reat* (li jista' *jimplika li hu xi haġa inqas gravi minn delitt*). Dan fis-sens li t-terminu *reat* jindika klassi ġenerali ta' ksur tad-dritt kriminali li tinkludi kemm *id-delitti* kif ukoll *il-kontravvenzjonijiet*, u li allura jista' jagħti l-impresjoni żbaljata li din is-silta qed tirreferi għal *reat* kontravvenzjonali.

Din it-teżi tkompli tissahħah anki peress li kull fejn hemm it-terminu *crime* (l-istess bħal fl-Ingliż) normalment il-verżjoni Maltija tuża *delitt*. Kuntrarju għal dak li jaħsbu hafna, *delitt* ma huwiex biss omiċidju². *Id-delitt* (*crime*) jiffirma klassi ta' *reati* (*offences*) serji. Jeżistu diskrepanzi bejn is-sistemi penali ta' pajjiżi differenti — hafna drabi sottili, xi drabi ohra inqas sottili — u huwa diffiċli ferm biex wiehed ikun preċiż fit-traduzzjoni tagħhom. Jidher, però, li f'dan il-każ, minhabba xi attenwanti, *id-delitt* qed tonqoslu l-gravità u s-serjetà tiegħu.

Tant hu hekk li fil-verżjoni Ingliża tal-eżempju tagħna, li ngħata hawn fuq, qed jissemma l-*misdemeanour*³ (terminu iehor aljen għas-sistema Maltija). Izda dak li l-Ingliżi ttraduċew bħala *misdemeanour* jidher li huwa *reat* aktar gravi għax ma hemmx biss multa biex tissanzjonah, izda wkoll il-possibbiltà ta' piena ta' prigunerija relattivament twila. U huwa hawnhekk li tinsab il-problema.

Huwa inkonċepibbli f'Malta li xi qorti tagħti piena ta' 20 sena prigunerija għal *reat* li ma huwiex *delitt*. Fin-nuqqas ta' dizzjunarji legali speċjalizzati li jagħtu definizzjoni eżatta tat-terminu fil-kuntest disponibbli għat-traduttur

² Artikolu 3. “(1) Kull *reat* inissel azzjoni kriminali u azzjoni ċivili”.

³ *crime correctionnalisé*.

medju (bħal, ngħidu aħna, id-Dahl⁴), il-Wikipedia ġustament tipproponi definizzjoni ta' *misdeemeanour* li hija plawżibbli wkoll⁵. Din id-definizzjoni mhix biex tintuża f'dokumenti legali, iżda tista' tgħin biex wiehed jifhem il-kunċett ta' *misdeemeanour*⁶. Jidher, għalhekk, illi anki jekk ma teżisti l-ebda soluzzjoni komda għal din id-diffikultà, u allura kemm il-kelma *reat* kif ukoll il-kelma *delitt* ma jaqduwex sew biex jesprimu *crime correctionnalisé* jew *misdeemeanour*, it-terminu *reat* inqas jagħti lok għal miżinterpretazzjoni.

Fid-dawl ta' dan kollu, is-suggeriment tiegħi ikun dan li ġej:

(FR) “(infraction punissable d'une amende de 26 euros au moins et/ou d'un emprisonnement de huit jours à 5 ans). Le tribunal correctionnel peut infliger un emprisonnement de maximum 20 ans pour un crime correctionnalisé.”

(MT) “(ir-reat huwa punibbli b'multa ta' mhux inqas minn 26 Euro u/jew b'piena ta' prigunerija ta' bejn 8 ijiem u 5 snin). Il-qorti kriminali tista' tagħti sentenza ta' prigunerija ta' massimu ta' 20 sena għal reat bħal dan (crime correctionnalisé).”

Naturalment, dan is-suggeriment ma jsovvix il-problema b'mod definittiv, iżda għallinqas jibda jaffaċċjaha b'mod prattiku. Il-problema trid tissolva fuq medda ta' żmien u wara studju komparattiv iktar fil-fond.

Dr Xuereb huwa ġurista lingwista mal-Qorti tal-Ġustizzja tal-UE.

⁴ Dahl's Law Dictionary/Dictionnaire Juridique Dahl (French Edition).

⁵ A *misdeemeanor*, or a *misdeemeanour*, in many common law legal systems is a “lesser” [criminal](#) act. Misdeemeanors are generally [punished](#) much less severely than [felonies](#), but theoretically more so than administrative [infractions](#) (also known as [regulatory offences](#)). Many misdeemeanors are punished with monetary fines. [Contraventions](#) are similar to misdeemeanors in many [civil law](#) countries (e.g. [France](#), [Italy](#), [Spain](#), [Belgium](#), [Switzerland](#), etc.)

⁶ *Misdeemeanour* huwa reat li huwa inqas gravi minn delitt iżda iktar gravi minn kontravvenzjoni.

Kliem l-art: dawra mal-matorral

Antoine Cassar

Fost id-dokumenti li jiġu tradotti fi hdan id-DĠT insibu s-sommarji tal-applikazzjonijiet għar-registrazzjoni ta' prodott agrikolu (jew 'oġġett tal-ikel') bħala *denominazzjoni protetta tal-orìġini* (DPO) jew *identifikazzjoni ġeografika protetta* (IĠP), 'tikketi' li jharsu l-użu ta' isem il-prodott mill-abbuż fis-suq Ewropew, permezz tar-Regolament tal-Kunsill (KE) 510/2006¹. Fost ruxxmata testi leġislattivi ripetittivi, formulajċi u astratti, dokumenti ta' dan it-tip ikunu mill-iktar interessanti, b'arja friska u (sa ċertu punt) kuntatt mill-ġdid mal-erba' elementi, għaliex jinkludu 'speċifikazzjoni' li tispjega, fost l-oħrajn, x'inhil l-materja prima tal-prodott agrikolu, kif jinkiseb u jiġi trattat, u x'inhil l-istorja u t-tradizzjoni tiegħu (speċifikament, ir-rabta essenzjali u esklużiva bejn il-prodott u ż-zona ġeografika ddefinita li fiha jsir). Ngħidu aħna, permezz tal-protezzjoni mogħtija mill-istatus bħala DPO, l-isem *Queso Manchego* jista' jidher biss fuq ġobon li jiġi prodott f'lista ta' municipalitajiet speċifikati fir-reġjun ta' La Mancha fi Spanja, bil-halib li jinkiseb biss minn ċerta razza ta' nagħaġ, u skont il-proċeduri partikulari deskritti; b'hekk, pereżempju, produttur Belġjan, Inġliż jew Malti li jipprova jimita dan it-tip ta' ġobon ma jkollux id-dritt jikkummerċjalizza l-prodott tiegħu bl-isem irregiſtrat bħala DPO.

Id-dokumenti DPO/IĠP huma wkoll fost l-iktar testi ta' sfida għat-traduttur, mhux biss minhabba d-dettalji tekniċi ta' kif isir il-prodott u l-karatteristiċi fiżiċi u kimiċi tiegħu², iżda

¹ U r-Regolament tal-Kummissjoni (KE) 1898/2006, li jagħti regoli dettaljati għall-implimentazzjoni tar-Regolament imsemmi 510/2006.

² Tali dettalji mhux dejjem ikunu spjegati b'mod ċar; intopp iehor fit-traduzzjoni tad-dokumenti DPO/IĠP huwa li, xi minn daqqiet, l-applikant ma jkollux hakma tajba tal-kitba ta' lsienu stess, u t-traduttur ikollu jgħebbed il-vixxi ta' moħħu biex jifhem u jfiehmed sintassi kultant surreali u bombastika. Wiehed qatt ma għandu jassumi li t-test original huwa perfett, u fejn ikun hemm lok għat-titjib u l-iċċarar, lanqas ma għandu jassumi li t-traduzzjoni għandha tirrifletti perfettament.

wkoll għax ta' sikwit niltaqgħu ma' kuncetti u realtajiet li huma partikulari għaż-żona ġeografika ddefinita, u li għaldaqstant jafu joħolqu taħbil il-moħħ għal min jiġi biex jaqleb id-dokument f'isla ta' pajjiżi oħra bi klima, fauna u flora, u forsi fuq kolloxx, topografija differenti. Fil-każ ta' Malta, huta ċkejna tal-ġir u tal-globiġerina titbaskat f'nofs ta' baħar, il-firxa tat-tipi differenti ta' art hija bilfors relattivament limitata; mingħajr ma naslu ngħidu li t-terminoloġija topografika bil-Malti hija ristretta, mhuwiex ta' stagħġib li nsibu diffikultà biex nagħzlu kelma li tirreferi għal tip ta' art partikulari - għalina eżotiku - fuq il-kontinent Ewropew.

Każijiet bħal dan jinqalghu speċjalment fit-taqsimi 3.4 tal-ispeċifikazzjoni, li tispjega, għall-prodotti li ġejjin mill-annimali, x'jieklu l-bhejjem (l-għalf). Biex inkomplu bl-eżempju tal-*Queso Manchego*³, fl-applikazzjoni għall-protezzjoni jiġi speċifikat fejn għandhom jirgħu n-nagħaġ (u, għaldaqstant, x'tip ta' haxix għandhom jieklu).

Hawnhekk niltaqgħu ta' spiss ma' termini lokalizzati, imfissrin fit-test tal-applikazzjoni stess:

(a) "*Los madajales forman los más interesantes pastos para el ovino; en ellos está la Poa bulbosa acompañada de su importante núcleo de leguminosas, tal como: Mendicago rigidula, Medicago lupulina, Mendicago trunculata, Trigonella polyderata, Coronilla scorpidoides, etc.*"

(b) "*En suelos profundos y frescos pueden darse 'fenelares' que son densos pastizales con predominio de plantas vivaces y bianuales, cuya fisonomía viene dada por la gramínea Brachypodium phoenicoides.*"

F'dawn il-każijiet, jixraq li t-terminu lokalizzat jibqa' fl-ilsien tal-original (jew bi

trażlitterazzjoni, fil-każ tal-Bulgaru jew tal-Grieg), u ovvjament tiġi tradotta l-ispljega tiegħu:

(a) "*L-hekk imsejha 'madajales' huma l-aktar merghat ta' siwi għan-nagħaġ; fihom jinsabu l-Poa bulbosa (basla) u kwantitajiet kbar ta' legumi, fosthom: [...]*"

(b) "*F'artijiet b'hamrija profonda u friska jistgħu jidhru l-'fenelares', li huma merghat sfieq bi prevalenza ta' pjanti perenni u biannwali, fosthom partikularment il-haxix Brachypodium phoenicoides.*"

Drabi oħra, però, it-test tal-ispeċifikazzjoni jaf ihaddem terminu topografiku inqas lokali, iżda xorta iktar partikulari milli ġenerali, mingħajr ma jagħti t-tifsira preċiża tiegħu. Pereżempju:

(c) "*Desde el punto de vista ganadero cabe destacar los pastizales que ocupan los claros de los matorrales.*"

"*Fejn tidhol it-trobbija tan-nagħaġ, ta' min jissemew it-tipi ta' merghat li jinsabu fil-fethiet tal-.....*"

U hawnhekk jibda t-taqlib tad-'dizzji', il-vjaġġ imserrep u frustranti mhux f'it fil-masgar tal-glossarji, l-imkielem u d-dizzjunarji. L-ewwel punt ta' referenza għalina, il-baži tad-dejta tal-IATE, s'issa ma joffrix terminu ekwivalenti bil-Malti għall-*matorral*, iżda jagħti sa tmien alternattivi bl-Ingliż:

1. IATE⁴ *bush, jungle, brush, brushwood, scrub, chaparral, thicket, brake*

Jidher ċar li l-kelma *matorral* tista' tirreferi għal realtajiet topografiċi pjuttost varjati, skont f'liema latitudni ninsabu. Fil-kuntest tar-reġjun ta' La Mancha, qegħdin nitkellmu dwar il-pajsaġġ li fih Cervantes sthajjel lil Dun Kixott u Sancho Panza jhufu minn avventura għall-

³ Nru tal-KE ES-PDO-0217-0087-06.12.2010. L-ispeċifikazzjoni bl-Ispanjol hija disponibbli bl-indirizz http://docm.jccm.es/portaldocm/descargarArchivo.do?ruta=2010/10/20/pdf/2010_17415.pdf&tipo=rutaDocm (ara l-paġna 9 għall-eżempji misluti għal dan l-artiklu).

⁴ InterActive Terminology for Europe, <http://iate.europa.eu>.



Ritratt tal-matorral ta' La Mancha, bin-nagħaġ li jagħti l-halib għall-Queso Manchego (sors: lacerca.com)

ohra, bl-imsejken ziemel Rocinante aktarx jirgħa l-istess xtieli bħan-nagħaġ li jagħtuna l-halib għall-Queso Manchego⁵. Biex nifhmu sew dan il-kuncett topografiku Spanjol, tajjeb li nikkonsultaw id-dizzji monolingwi, u nqabblu t-tifsiriet differenti proposti minnhom:

- 2a. DRAE⁶ 1. *Campo inculto lleno de **matas** y malezas*; 2. *Conjunto de **matas** intrincadas y espesas*
 2b. Clave⁷ *Conjunto espeso de **matas***

B'hekk nifhmu li *matorral* jista' jkun kemm art miżgħuda bil-*matas* (il-post) kif ukoll ġabra sfiqa ta' *matas* (il-flora). L-għalqa semantika ta' *mata*, iżda, tidher hafna iktar wiesgħa mill-*matorral* stess:

- 2c. DRAE 1. *Planta que vive varios años y tiene tallo bajo, ramificado y leñoso*; 2. *Planta de poca alzada o tamaño*. 'Mata de tomate. Mata de claveles'; 3. *Ramita o pie de una hierba, como de la hierbabuena o la albahaca*; 4. *Porción de terreno poblado de árboles de una misma especie*. 'Tiene una mata de olivos excelente'

- 2d. Clave 1. *Planta de tallo bajo, ramificado y leñoso, que vive varios años*: 'El tomillo es una mata'; 2. *Planta de poca altura*: 'En mi jardín tengo plantadas varias matas de pimientos y tomates'

L-eżempji tal-pjanti li jistgħu jidhlu fil-kategorija ta' *mata* huma hafna, u jvarjaw mill-baxx (*tomillo* = sagħtar) għall-kbar u x'aktarx ta' hajja twila (*olivo* = żebbuġ). L-eżempju tas-sagħtar jaf ifakkarna fix-xagħri ta' Malta, bħalma nsibu pereżempju fl-inhawwi tal-Imnajdra jew San Dmitri t'Għawdex, iżda l-*matorral* ta' La Mancha huwa pjuttost differenti mix-xagħri Malti, jekk xejn għaliex iktar wati u inqas imharbat, b'hamrija hafna inqas mielha. Qabel ma nfittxu ekwivalenti tat-terminu Spanjol f'isla ohra, jehtieg li nindagaw aktar, billi ngħarrxu għal spjega iktar xjentifika. Ghajn siewja, iżda mhux dejjem ta' min wiehed jafdaha bil-għama, hija l-Wikipedija:

- 3a. Wiki-es⁸ *El **matorral** o **matojal** es una comunidad de plantas caracterizada por una vegetación **dominada por arbustos**, que a menudo incluyen **céspedes**, **plantas de porte herbáceo**, y **plantas geófitas***

Hawnhekk nistgħu niskartaw iż-żebbuġ, billi l-*matorral* ikun mghammar generalment minn arbuxxelli (*arbustos*), hxejjex (*céspedes*, *plantas herbáceas*) u basliet, tuberi u riżomi (ġeofiti, skont is-sistema ta' Raunkiær⁹). Hekk tikkonferma l-entrata korrispondenti tal-Wikipedija Ingliża, li naċċedu awtomatikament għaliha billi nikklikkjaw fuq 'Languages > English' fil-menù tax-xellug:

- 3b. Wiki-en¹⁰ ***Shrubland**, **scrubland**, **scrub** or*

⁵ Traduzzjoni Maltija rakkomandabbli, iddahhaq daqs il-Kastiljan original, tal-erba' kotba ta' Dun Kixott saret minn Pawlu Montebello (1993-2005, SKS).

⁶ Diccionario de la Real Academia Española, <http://drae.rae.es>.

⁷ Diccionario Clave, <http://clave.librosvivos.net>.

⁸ <http://es.wikipedia.org/wiki/Matorral>.

⁹ http://en.wikipedia.org/wiki/Raunki%C3%A6r_plant_life-form.

¹⁰ <http://en.wikipedia.org/wiki/Shrubland>.

brush is a plant community characterized by vegetation dominated by *shrubs*, often also including *grasses*, *herbs*, and *geophytes*

Fil-fatt, jidher li l-entrata Spanjola hija traduzzjoni parzjali ta' dik Ingliża, avolja fejn l-Ispanjol jagħti żewġ alternattivi, l-Ingliż joffri erbgħa. Kif jiġi spjegat iktar 'l isfel fl-artiklu Ingliż tal-Wikipedija, *scrub(land)* u *shrubland* mhumiex sinonimi eżatti; tal-ewwel tintuża għal artijiet b'kisja ta' veġetazzjoni medja jew sfiqa (30%-100%), u tat-tieni għal artijiet fejn il-flora hija skarsa (<10%-30%).

Fil-każ tal-art watja u niexfa ta' La Mancha, għalkemm l-applikazzjoni tal-*Queso Manchego* ma tispesifikax il-perċentwal ta' kisja veġetali tal-mergħat, x'aktarx li l-*matorral* joqrob iktar lejn ix-*shrubland*. L-artiklu bl-Ispanjol, sadattant, ma jinkludix din il-klassifikazzjoni.



It-tikketta tal-*Queso Manchego DPO*

Tiftix sieber fit-tomi ta' Aquilina EN-MT ikompli jikkonferma s-sinonimija limitata bejn *scrub* u *shrub*, għalkemm il-gradazzjoni fid-daqs jew fid-densità tal-ħdura tohroġ inqas ċara, u f'kull każ, ma joffri l-ebda terminu Malti li jista' jkun ekwivalenti ma xi wieħed minnhom (u lanqas ma' *brush*):

4. Aquilina *scrub*: art nieqsa mix-xita fejn imħabba f'hekk is-siġar ma jiżviluppawx tajjeb u jibqgħu baxxi

shrub: arbuxxell, sġajra; (ma jagħtix *shrubland*); *shrubbery*: medda art/ħamrija mhawwla arbuxxelli

brush: art miksija b'siġar żgħar

S'issa, letteralment, ma qbadniex art; kelma Maltija għad m'għandniex, iżda l-iktar terminu bl-Ingliż li donnu joqrob lejn il-*matorral* huwa x-*shrub*. Jekk nirrikorru għat-tagħrif awtorevoli mogħti minn Ġużi Gatt fl-ewwel kapitlu ("L-Art u l-Baħar") tal-ktieb *Qiegħda fil-Ponta ta' Lsieni*, insibu l-'miklem' 'ta' *Topografija u veġetazzjoni* fil-p. 17:

5a. Ġ. Gatt ¹¹	<i>Karst</i>	<i>Ahrax</i>
	<i>Macchia/Maquis</i>	<i>Ġmiem</i>
	<i>Garigue</i>	<i>Xaġhri/</i>
		<i>Xaġhra</i>
	<i>Scrub</i>	<i>Moxa [...]</i>

Iltqajna sa fil-aħħar mal-ewwel sugġeriment ta' terminu qrib il-*matorral*, il-*moxa*; madankollu, din il-kelma tingħata għal *scrub* u mhux *shrub* (li fil-ktieb ma tidhirx), u d-deskrizzjoni tagħha fil-p. 14 ma jidhrix li taqbel mat-topografija li qegħdin infittxu:

5b. Ġ. Gatt [...] Dawk l-irqajja' li ma jkunux komdi li jingħalqu f'għelieqi u jispiċċaw bil-ħaxix ħażin u bit-tgħaffiġ tas-saqajn jissejġu *MOXA*. [...]

Skont id-distinzjoni li rajna fil-Wikipedija Ingliża (3b.), il-kelma *moxa* donnha taqbel iktar ma' *shrub* milli ma' *scrub*, u aktarx li tista' taqdina għall-*matorral*; madankollu, jekk infittxu *moxa* fid-dizzji (Aquilina MT-EN u Mario Serracino Inglott), inkomplu nintebħu li xorta mhijiex ekwivalent preċiż:

6a. Aquilina *moxa*: moor, heath, barren land

6b. MSI *moxa*: art blatija, post ħawli, [i]nħawi fejn la hu raba' maħdum u lanqas triq imwittija

¹¹ Gatt, Ġużi, 2005. *Qiegħda fil-Ponta ta' Lsieni* (Klabb Kotba Maltin).

Moxa tibqa' l-iktar (anzi, s'issa l-unika) kelma xierqa biex tfigher it-topografija tal-*matorral*, iżda jekk din tkun hawlija jew sterili, x'se jirgħu n-nagħaġ? Barra minn hekk, Ġużi Gatt kien semma l-*irqajja*' (5b.), filwaqt li l-*matorrales* tal-pjanura ta' La Mancha jkunu wesghin, kultant anki daqs il-gżira ta' Malta jekk mhux ikbar. Dorna mal-*matorral* kollu, u fejn konna bqajna.

It-tiftixa tkompli. B'xorti tajba, wara t-tifsira tal-*moxa*, Gatt jagħti deskrizzjoni interessanti għax-*xagħra*:

7. Ġ. Gatt [...] *Jekk ir-roqgħa li ma tinhadimx tkun kbira mhux hażin u b'ħafna blat mikxuf, tissejjah XAGħRA (u xgħajra jekk tkun iżgħar).*

Fil-'miklem' ta' hawn fuq (5a.), *xagħri* u *xagħra* jingħataw bħala sinonimi, ekwivalenti għall-*garigue*; madankollu, fil-p. 14, Gatt jagħmel distinzjoni: ix-*xagħri* huwa tip ta' *ahrax*, b'ħafna trab, li fih "*jinbtu xi xtieli xierfa jew xi arbuxxelli*", appuntu bhal dawk il-pajsaġġi ta' Malta u Ghawdex li semmejna aktar 'il fuq; ix-*xagħra*, mill-banda l-oħra, hija *moxa* kbira, li kif rajna, issir "*b'ħaxix hażin u tgħaffiġ tas-saqajn*" (5b.). Il-*matorral* ta' La Mancha, reġjun minn dejjem ftit ipopolat u magħruf għall-pajsaġġi mtarrba (għalkemm altru milli hawlija), minn dan il-lat jixbah aktar lix-*xagħri*.

Bħala verifika tal-aħħar, nistgħu nagħtu harsa lejn it-taqsimha dwar l-erba' tipi ta' abitat f'Malta fil-monografija taż-żewġ Lanfranco, *Il-Flora Maltija*, pp. 23-25. Għalkemm *moxa* u *xagħra* (bl-a) ma jsemmuhomx, wara l-'*Boskijiet u msaġar*', jinteressawna t-tliet tipi l-oħra:

8. Lanfranco¹² *IL-MAKKJA: Din ikollha siġar pjuttost żgħar u għadd ġmielu ta' arbuxxelli kbar jikbru fil-*

widien u l-ġnub tagħhom [...]

IX-XAGħRI: Dawn ikunu postijiet aktar esposti mill-ġnub tal-widien u għalhekk il-pjanti li jikbru hawn ikunu arbuxxelli aktar ċkejknin [...]

L-ISTEPPA: [...] fqir ħafna fin-nutrijenti [...] b'riżultat ta' ħafna bhejtem jirgħu u taqlib mill-bniedem [...]

Kif jiġi spjegat wara din il-lista, l-erba' tipi ta' abitat "*jiffurmaw serje dinamika, jiġifieri jistgħu jevolvu f'xulxin skon[t] iċ-ċirkostanzi ambjentali*". F'din il-gradazzjoni ta' abitati, il-*matorral* jidhol l-iktar komdu f'tax-*xagħri*, bl-*arbuxxelli* ċkejknin, aktar espost mill-*makkja*, u inqas milqut minn taqlib il-bniedem milli l-*istepa* (li, dejjem skont it-tifsiriet ta' Ġużi Gatt, kieku tixbah aktar lill-*moxa* u lix-*xagħra*). Kif rajna fil-bidu, u kif inhu naturali billi qegħdin nitkellmu dwar latitudnijiet u longitudnijiet differenti, l-ekwivalenza bejn il-*matorral* ta' La Mancha u x-*xagħri* ta' Malta ma tistax tkun preċiża, u għaldaqstant, għażla ta' inqas sogru tkun li l-kelma *matorral* iżzommuha bl-Ispanjol, bil-preċiżazzjoni "*ix-xagħri ta' La Mancha*" bejn il-parenteżi:

(c) "*Desde el punto de vista ganadero cabe destacar los pastizales que ocupan los claros de los matorrales.*"

"*Fejn tidhol it-trobbija tan-nagħaġ, ta' min jissemmew it-tipi ta' merġat li jinsabu fil-fethiet tal-matorrales (ix-xagħri ta' La Mancha)*".

Wasalna għal soluzzjoni trasparenti, iżda d-dawra tond li dorna ma kinitx tant minħabba l-varjetà ta' topografiji bejn wesgħa ta' art u oħra; anzi, kienet iktar minħabba l-inkonsistenzi li sibna fost is-sorsi ta' taġħrif (mhux biss dawk bil-Malti). Għar-referenza, it-tabella fil-paġni li jmiss tqabbel it-tifsiriet simili u diversi mogħtija għal damma ta' termini topografiċi bil-Malti li sikwit ikunu utli fit-traduzzjoni tad-dokumenti DPO/IĠP.

¹² Lanfranco, Edwin, & Lanfranco, Guido, 2003. *Il-Flora Maltija* (Kullana Kulturali 47, pin), p. 24.

	Aquilina MT-EN	Serracino Inglott	Ġużi Gatt	jaqblu?
sined (pl. isinda/ snud/snieda)	<i>a stretch of barren and hilly land; stretches of fields overlooking a valley</i>	(xejn)	ir-raba' li jinbena fuq il-wileg, bil-hitana tas-sejjeħ f'għamla ta' taraġ (<i>terraced fields</i>)	kwazi
ħabel (pl. ħbula)	<i>a strip, stretch or enclosure of land</i>	kejl ta' art bil-ħamrija	għalqa twila u dejqa (<i>ma jaġhtix terminu Inġliż</i>)	kwazi
bur (pl. bwar)	<i>meadow, fields, grazing land</i>	art mhux maħduma, tajba biss bhala mergha, art ħawlija	medda art, x'aktarx watja, li għalkemm ma tkunx għalqa, ikollha fiha xi ħamrija, u allura jikber il-ħaxix (<i>meadow</i>)	iva
mergha (pl. merghat/mriegħi)	<i>pasture land, grazing ground, grass land</i>	bur, marġ, art fejn jikber il-ħaxix, art fejn jimirħu u jsibu x'jieklu l-bhejjem	(xejn)	iva
marġ (pl. mraġ/mruġ)	<i>meadow, meadow field, grassland for cattle (marġa: small meadow, small grassland)</i>	art mimlija ħaxix ħażin u xewk, raba' mitluq	maqgħad jimtela bit-tajn u n-naqal, sakemm jibqa' l-ilma qasir f'wiċċ l-art (<i>marsh</i>)	le
wilġa ¹³ (pl. wileg)	<i>a large area of fields over a valley side</i>	pjanura, art watja ma' ġenb wieħed, raba' madwar wied tajjed għaż-żara'	il-ġnub tal-widien (<i>ma jaġhtix terminu Inġliż</i>)	iva
ħhrax	(jaġhti biss it-toponimu l- <i>Ahrax tal-Mellieħa</i>)	(xejn bhala nom, biss l-aġġettiv, 'mhux lixx')	wesgħat ta' art, kollha ħofor, xfar, u blat iniggeż (<i>karst</i>)	-
ġmiam	<i>uncultivated fields gen. abounding in weeds</i>	(xejn)	fejn l-arbuxxelli joghlew mhux ħażin u anke jitiġħu xi siġar slavaġ li jkunu xi ffiti folti għalkemm mhux għoljin wisq (<i>macchia/maquis</i>)	le
xaġħra (dim. xaġħajra)	<i>a large open plain</i>	deżert, wesgħa art ħawlija, art mitluqa/wita bla ħdura, pjanura battala/abbandunata	moxa li ma tinħadimx, kbira mhux ħażin u b'ħafna blat mikxuf (<i>garigue</i>)	le
xaġħri	<i>land on rocky flat tops of hills covered with terra rossa (ħamri)</i>	(xejn bhala nom, biss l-aġġettivi, 'ħawli', 'abbandunat')	ħhrax li biż-żmien jimtela bit-trab u b'xi ffiti ħamrija, u allura jinbtu xi xtieli xierfa jew xi arbuxxelli (<i>garigue</i>)	kwazi

¹³ Qabbal mal-Ispanjol *vega*, li bhall *wilġa* x'aktarx titnissel mill-Għarbi '*walaga*' (Aquilina: 'winding of a valley').

moxa	<i>moor, heath, barren land</i>	art blatija, post ħawli, inħawi fejn la hu raba' maħdum u lanqas triq imwittija	Irqajja' li ma jkunux komdi li jingħalqu f' għelieqi u jispiċċaw bil-ħaxix ħażin u bit-tgħaffiġ tas-saqajn (<i>scrub</i>)	kwazi
steppa	<i>steppes</i>	(xejn)	(xejn)	-
bosk, masġar (pl. msasġar, dim. buskett)	<i>wood, forest; wood, place full of trees</i>	foresta, post fejn jikbru ħafna siġar/xtieli	(<i>woodland</i>)	iva
qortin (pl. qraten)	<i>elevated ground facing the sea ending in an upland plane; rocky area with very thin soil gen. used as grazeland</i>	(xejn)	art x'aktarx ftit fil-ġholi, bil-fuqani tagħha wati, u bil-ġnub għolja, weqfin u jagħtu għal isfel, jew għal fuq il-baħar, jew għal fuq xi wied jew wita (<i>plateau</i>)	kwazi
ġarf (pl. ġruf)	<i>precipice</i>	preċipizzju, irdum, żurżieqa dritta għall-baħar	il-ġenb tal-qortin (<i>scarp</i>)	kwazi
ħanaq	<i>[Gozo] a field situated between two high walls with one end narrower than the other</i>	(xejn bhala nom)	<i>bottleneck</i> , aktarx f'xi wied	le
mintba (pl. mnieteb)	<i>hillock, mound</i>	għaqba, ħotba, tumbata, għolja żgħira f' qiegħa watja	tip ta' għolja (<i>knoll, mound</i>)	iva
natba	<i>a narrow path or footway leading to a hillock</i>	ħotba, għaqba, tomba	triq jew mogħdija wieqfa li tagħti għal fuq il-mintba	le
għarma (pl. għarem/ għorom)	<i>għarma ramel = dune</i>	munzell, turrin, borġ, katasta, għaqba, tomba, mintba, għolja, gods trab	ramla kbira, fejn ir-riħ ikun geddes ir-ramel f' munzelli (<i>sand dune</i>)	iva
għaqba (pl. għeqiebi, dim. għaqajba)	<i>knoll, mound, rising ground more or less in the shape of a hill but with an altitude much below it</i>	għolja, tomba, telgħa, ħotba, mintba	(xejn)	iva
tumbata	<i>raised ground forming a kind of knoll/mound</i>	ħotba, stroff, għolja żgħira fl-art, żrara mqabbza fi triq/passaġġ	(xejn)	iva
ramla	<i>sandy beach</i>	xtajta bir-ramel	tarf ta' wied ħdejn il-baħar fejn il-ħamla tkun ġarret magħha ħafna trab u ramel (<i>sandy beach</i>)	iva
ċaġhkija	<i>ċaġhqija = a slanting plot of land covered with pebbles over which the bird-catching net is spread</i>	(xejn)	tarf ta' wied ħdejn il-baħar fejn il-ħamla tkun ġarret magħha ġebel u żrar (<i>pebbles/shingle</i>)	le

MILL-GĦATBA 'L BARRA

Aspetti Ohra

Il-Malti minn Brussell Alessandro Mangion

Il-membri tal-Unità Web MT tal-Kummissjoni Ewropea, li huma responsabbli mill-verżjoni bil-Malti tas-sit elettroniku tal-Kummissjoni (http://ec.europa.eu/index_mt.htm), organizzaw




workshop ta' nofstanhar fl-uffiċċji tagħhom fi Brussell. Matulu ffukaw fuq kemm il-Malti li qed jużaw huwa mexxej u jinftehem faċilment, kif ukoll fuq kemm qed jimxi *pari passu* mal-Malti ta' Malta.

Il-workshop, li sar fis-7 ta' Settembru 2011, kellu t-tema 'Il-Malti minn Brussell: l-isfida li nibqgħu niktbu bil-Malti tal-Maltin' u kien ikkoordinat mill-awtur. Għalih attendew ukoll xi uffiċjali tal-Kunsill tal-Unjoni Ewropea.

L-ispunti għad-diskussjoni ttiehdu minn żewġ sorsi: mit-twegibiet ta' kwestjonarju li weġbuh 38 ruħ, nofshom impjegati Maltin tal-istituzzjonijiet Ewropej u n-nofs l-iehor nies li mhumiex parti mis-servizzi tal-UE (li minnhom huma mislutin it-tabelli li jakkumpanjaw dan l-artiklu); u permezz ta' għadd ta' kollegamenti bl-awdjo ma' Malta.

Intervent minnhom sar mill-Prof. Charles Briffa, lekċerer fid-Dipartiment tat-



Traduzzjoni u l-Interpretar tal-Fakultà tal-Arti fl-Università ta' Malta, traduttur, riċerkatur u studjuż tal-Malti. Huwa analizza bir-reqqa l-lingwa użata fis-sit elettroniku u għadda diversi suġġerimenti utli biex il-Malti jkun aktar mexxej u aktar ċar għall-pubbliku Malti

ingenerali. Taw sehemhom ukoll żewġ ġurnalisti veterani f'Malta: il-kap taċ-Ċentru tal-Ahbarijiet tal-Public Broadcasting Services, is-Sur Natalino Fenech, u l-editur politiku tal-Media.link Communications, is-Sur John Zammit. Huma qasmu mal-partecipanti tal-workshop informazzjoni dwar termini u kliem li jintużaw fis-sit tal-KE iżda li l-midja f'Malta jippreferu jużaw oħrajn minflokhom biex iwasslu tagħrif dwar l-UE lil min jismagħhom jew jaqrahom. Mal-ġurnalisti ġie diskuss ukoll f'liema każi għandu jkun is-sit tal-KE li juża lingwaġġ differenti biex jinftehem aħjar, u f'liema huwa l-qarrej li għandu jkun mistenni jkun jaf jew jitgħallem xi jfissru kelma jew terminu partikulari.

Is-Sur Mangion huwa traduttur mal-Kummissjoni Ewropea.



II-VTS: mod kif nitgħallmu minn xulxin

Ian Zammit

Reċentement kelli l-opportunità li niehu sehem fil-programm Visiting Translator Scheme (VTS). Għal ġimagħtejn kont 'misluf' lill-Uffiċċju tal-Avukat Ġenerali fil-Palazz, il-Belt. Hemmhekk stajt nitgħallem mill-esperjenza estensiva ta' dan l-Uffiċċju, li ilu jittraduci l-ligijiet għal aktar minn 70 sena.


Matul il-mawra tiegħi, l-Uffiċċju tal-AĠ kien qed jahdem fuq il-ligi li permezz tagħha ddahhal id-divorzju f'Malta. Il-Kumitat Parlamentari għall-introduzzjoni tad-divorzju kien qed jiltaqa' kuljum u ż-żewġ naħat tal-kamra kienu qed jibagħtu l-emendi proposti tagħhom kuljum.

Dawn kienu jintbagħtu bil-Malti u sas-seduta tal-ghada kellhom ikunu tradotti għall-Ingliż biex il-Kumitat ikun jista' jiddiskutihom. L-Avukat Ġenerali kien parti minn dan il-Kumitat Parlamentari u kelli l-opportunità li nakkumpanjah f'wahda minn dawn is-seduti.

Minbarra li jittraduci l-ligijiet li jkunu qed jiġu

diskussi fil-Parlament, l-Uffiċċju tal-Avukat Ġenerali jara wkoll li l-Avvizi Legali u l-Ordinijiet tal-President li johorġu mill-Ministeri jkunu ta' kwalità tajba. Dan jinkludi reviżjonijiet ta' Avvizi Legali li jkunu qed jittrasponu Direttivi tal-Unjoni Ewropea. Minn dawn l-Avvizi Legali wiehed jista' jinnota li hafna mit-test ikun jixbah lil dak tad-Direttiva, jiġifieri lit-test li nkunu ttraduċejna aħna fil-Lussemburgu. Dan ifisser li x-xogħol tagħna spiss jispiċċa wkoll jagħmel parti mil-Ligijiet ta' Malta.

Waqt iż-żjara tiegħi kelli wkoll l-opportunità nipprezenta l-IATE lill-persunal tal-Uffiċċju



L-Uffiċċju tal-Avukat Ġenerali

tal-Avukat Ġenerali. Din l-ghodda terminologika tant utli għalina jidher li għadha pjuttost skonoxxuta fid-Dipartimenti tal-Gvern Malti. Anke minhabba nuqqas ta' softwer disponibbli għat-traduzzjoni bil-Malti, din il-bażi ta' dejta ntlagħhet sew mill-Uffiċċju tal-AĠ.

Dr Zammit huwa traduttur mal-Kummissjoni Ewropea.

Il-Proġett tad-Dizzjunarju ta' Aquilina online

Alan Delia

Minn mindu l-ghodod elettronici dahlu biex jghinuna u jhaffulna tista' tghid l-oqsma kollha tax-xoghol u tar-ricerka, il-Kunsill Nazzjonali tal-Ilsien Malti hass il-htiega li l-Malti wkoll ikollu dizzjunarju mqieghed fuq l-internet, minn fejn kulhadd jista' jikkonsultah meta u kif irid. Il-prezenza online ta' tant dizzjunarji, kemm tal-ilsna l-'kbar' kif ukoll ta' ilsna ta' komunitajiet zghar bhal taghna, komplet sahheth din il-htiega.

Il-proġett tad-dizzjunarju Malti online jibni fuq id-Dizzjunarju ta' Aquilina li bhalissa huwa l-aqwa xoghol u l-iktar wiehed komplet li ghandna f'idejna. Fi kliem il-Prof. Manwel Mifsud, li qed imexxi dan il-proġett, "kien tkun bluha li nergghu nippruwaw nibdew mill-qiegh u rajna li kien jaqbel li nibnu fuqu."



F'din l-intervista li Alan Delia ghamel lill-Prof. Mifsud insiru nafu aktar dwar ix-xoghol li ghaddej fuq dan id-dizzjunarju u dwar x'vantaggi se jgib mieghu ladarba jkun lest, dejjem jekk wiehed jista' qatt juza l-kelma 'lest' ghal proġett online marbut mal-lingwa.

1. X'inhu l-involvement tieghek fil-proġett tad-Dizzjunarju online?

Wara l-istudji tal-Bachelorat f'Malta u mbaghad tliet snin ta' studju fuq l-ilsna Semitiċi fl-Università La Sapienza, jiena kont l-uniku kollega tal-Prof. Guzè Aquilina ghal seba' snin shaħ, bejn l-1971 u l-1978, li kienu l-ewwel snin ta' hidma fuq id-dizzjunarju. Kont inkarigat mill-organizzazzjoni tal-binja grammatikali, minn hafna mill-etimologija u mill-prezentazzjoni Prattika tad-dizzjunarju. Ma' Aquilina ddiskutejt u qsamt id-deċizjonijiet importanti li kellhom jittiehdu sakemm wasalna ghal format aċċettabbli,

ricetta li bin-nuqqasijiet kollha taghha ghadha taqdi tajjeb lil tant atturi fil-qasam lingwistiku. Dan id-dizzjunarju rajtu jitwieled u jitfarfar. Iktar tard, kien l-aktar bl-insistenza tiegħi li din il-holma ta' dizzjunarju Malti online bdiet riesqa lejn it-twettiq taghha. U nahseb li kien ghal dawn ir-ragunijiet li l-Kumitat tad-Dizzjunarju ghoġbu gentilment jafdani bit-tmexxija effettiva tal-proġett, li se jitlaq formalment mill-bidu tal-2012.

Habat tajjeb li l-interess taghna fit-tkabbir u x-xandir ta' dizzjunarju online sab il-qbil u l-appogg shih u gentili tal-Midsea Books, li huma kemm il-pubblikaturi kif ukoll is-sidien tad-drittijiet tad-dizzjunarju. Din is-sinerġija ghamlitilna l-qalb biex nidhlu ghall-proġett bl-almu kollu taghna.

2. X'vantaggi jgib mieghu dizzjunarju online?

Vantaggi kbar. Qabelxejn, l-aktar vantaġġ ovvju, il-**kumdità**. Illum li, aktar iva milli le, niktbu billi nittajpjaw bil-kompjuter, huwa komdu hafna li zzomm id-dizzjunarju miftuh fuq l-iskrin biex tikkonsultah malli tigi bzonn, minghajr ma jkollok tqandel jew tqalleb xi volum kbir. M'ghandniex xi nghidu, il-fakultà eċċellenti tat-tiftix (*search*) hija wisq ehfef u iktar immedjata.

Dizzjunarju huwa wkoll **ghodda normattiva** importanti. Malli jigina dubju fuq kif ghandha tinkiteb kelma, x'inhu l-plural taghha, xi prepożizzjoni ghandha tiehu, eċċ., arana nifthu dizzjunarju u nfitxuha. Noqogħdu fuqu bhala awtorità. Kif jaf kull min jahdem fil-qasam tal-lingwa, il-Malti għadu ftit nieqes f'dik li hija norma ċara tal-kitba u tal-użu tal-kliem, l-aktar ghaliex għadu ma thaddimx wisq fl-oqsma formali. Dizzjunarju awtorevoli ghandu jkun ta' ghajnuna kbira u ta' serhan il-mohħ dwar il-forma u s-siwi semantiku tal-kelma ghal kull min jikteb bil-Malti, l-aktar fil-qasam tat-tagħlim, tal-pubblikazzjoni u tat-traduzzjoni.

Fil-kuntest partikolari taghna, imbagħad, id-dizzjunarju online ghandu jhaffef in-


normalizzazzjoni tal-Malti billi johloq komunikazzjoni iktar uniformi u immedjata bejn il-komunità li titkellmu u tiktbu f'Malta, il-ġemgħa kbira ta' tradutturi li jaħdmu fl-istituzzjonijiet tal-UE, kif ukoll il-firxa kbira ta' emigranti Maltin fl-Awstralja, fil-Kanada u bnadi oħra. M'hemmx dubju li d-dizzjunarju online ikompli jsahhah il-pont tal-lingwa Maltija li jgħaqqad tant tajjeb lil dawn il-komunitajiet.

Irridu nifhmu wkoll li dizzjunarju online mhux sempliċement kopja tad-dizzjunarju tal-karta li tista' taqraha fuq il-komputer. Din qabza fil-kwalità, fażi ġdida tal-lessikografija, għax il-medju l-ġdid jifihna orizzonti għalkollox ġodda. Fil-fatt behsiebna nisfruttaw **il-kwalitajiet interattivi** li joffru l-mezzi elettronici, biex minn jużer d-dizzjunarju ma jibqax utent passiv li jfittex il-kliem u jirċievi t-tifsir kif jagħmel b'halissa, imma jkun jista' jgħinna nżiduh, nagħgornawh u ntejbuh billi jikkontribwixxi kliem, tifsir u espressjonijiet Maltin li s'issa għadhom ma nqabdux fix-xibka tal-lessikografu.

Illum, b'differenza mid-dizzjunarji tradizzjonali fejn il-lessikografu ma setax hliet jistrieħ fuq l-għarfien tiegħu u ta' ftit nies madwaru, permezz tal-interattività d-Dizzjunarju online jista' jsir proġett nazzjonali, frott ta' kollaborazzjoni bejn il-Maltin kollha. B'hekk ikun tabilhaqq, kif sejjahlu tant tajjeb Agius de Soldanis, wiehed mill-eqdem lessikografi ta' lsienna, "damma tal-kliem... imxerred fil-fomm tal-Maltin u l-Għawdxin". Min isegwi l-programm *Kelma Bejnietna* li niehu sehem fih kull nhar ta' Sibta fuq l-RTK jista' jjiehu idea żgħira ta' kif nistgħu nużaw il-mezzi ta' komunikazzjoni interattivament u x'nistgħu niksbu bihom f'din id-direzzjoni.

3. Fiex wasal ix-xogħol, u meta nistgħu nistennew li jibda online?

Twaqqaf il-Kumitat tad-Dizzjunarju Malti Online magħmul minn rappreżentanti tal-Kunsill tal-Malti u ta' Midsea Books. Xogħol



dan il-Kumitat hu li jfittex ir-rizorsi umani u finanzjarji meħtieġa u li jmexxi l-proġett 'il quddiem. L-ewwel diffikultà kienet li ż-żewġ volumi tad-dizzjunarju, jiġifieri t-taqsimi Malti-Ingriż, ma kinux diġitalizzati, għax inhadmu qabel il-wasla tal-komputer fostna. Dan kien ifisser li aktar minn 1,600 paġna kellhom jiġu skennjati u mibduln f'verżjoni diġitali

permezz ta' softwer li jagħraf l-ittri (OCR) u mbagħad jissaffew mill-bosta nuqqasijiet li joħroġu waqt dan il-proċess. Xogħol kbir li fih sibna l-għajnuna siewja tal-Università ta' Arizona fl-Istati Uniti, u l-aktar tal-Prof. Adam Ussishkin, li diġà kellha interess kbir fl-istudji Maltin u li hija armata hafna b'apparat u b'esperjenza ta' dan it-tip ta' xogħol. Issa l-volumi kollha huma diġitalizzati u għodhom ikkoreġuti, u wasalna biex nibdew ix-xogħol ta' aġġornament u noħolqu l-links elettronici li jridu jorbtu kull referenza. B'halissa qed jinbena tim ta' studjużi, konsulenti u esperti tekniċi li se jkunu jaħdmu biex, wara l-korrezzjonijiet, l-aġġornamenti u l-bidliet meħtieġa, id-dizzjunarju jittella' fuq l-internet.

Imma l-frott ta' dan ix-xogħol kbir ma narax kif jista' jibda jidher online qabel, ngħidu ahna, sena u nofs oħra.

4. L-ewwel volum tad-dizzjunarju stampat hareġ fl-1987, u mhux dejjem isegwi r-regoli uffiċjali tal-kitba. Il-proġett ta' Aquilina online se josserva r-regoli uffiċjali kollha?

Kif qed tgħid, meta hareġ id-dizzjunarju Malti-Ingriż, dan ma kienx jimxi għalkollox mar-

regoli uffiċjali tal-ortografija. Nistqarr li kont inhsadt mhux ftit malli ftahtu, għax meta hallejt ix-xogħol tad-dizzjunarju fl-1978 ma kienx hemm virgola li ma kinitx konformi mar-regoli. U r-regola għandha tkun regola, dejjem u għal kulhadd. Hi kif inhi, nista' nser-raħlek rasek li l-eżerċizzju ta' korrezzjoni u aġġornament se jibda sewwasew billi jsewwi dawk il-punti li fihom id-dizzjunarju mhux konformi, bħalma huma *ż-żamma* tal-konsonanti dgħajfin doppji fi kliem bħal *jitkejlu*, *issajjru*, *sawwmu* (flok *jitkejlu*, *issajjru*, *sawwmu*), u t-tagħqid tal-partiċella *il* mannumri minn 11 sa 19 bħal *ħmistaxil*, *sbataxil* (flok *ħmistax-il*, *sbataxil*). L-ordni tal-kliem se ssegwi strettament dik tal-alfabett uffiċjali, għax Aquilina (bħal Sutcliffe fl-1936) kien għażel li jqiegħed l-ittra *gh* wara *n-n* minflok bejn il-*g* u l-*h*.



Prof. Ġużè Aquilina

Barra minn dan, mill-pubblikazzjoni taż-żewġ volumi tal-Malti-Ingliż (1987, 1990) saru żewġ riformi uffiċjali fl-ortografija, l-*Aġġornament* tal-1992 mill-Akkademja tal-Malti u d-*Deċiżjonijiet 1* tal-2008 mill-Kunsill tal-Malti.

Min se juża d-dizzjunarju online jista' jserrah rasu li dan se jkun aġġornat għalkollox mar-regoli uffiċjali tal-kitba.

5. Il-kontenut tad-dizzjunarju online kif se jkun differenti mid-dizzjunarju ta' bħal-issa?

Nghidlek mill-ewwel li d-dizzjunarju sa mill-bidu kien inhadem bi kriterji lingwistiċi serji hafna, li jirrispettaw kemm ir-rigorożità tax-xjenza lessikografika u kemm in-natura ta'

lsienha bħala lsien ta' nisel Semitiku imma lsien imhallat. F'dan aħna xxurtjati li diġà għandna pedament sod fuqieq nibnu.

Imma mindu ndamm dan id-dizzjunarju sal-lum, sar hafna progress kemm mil-lat tal-għarfien lingwistiku kif ukoll fil-mezzi ta' komunikazzjoni, progress li behsiebna niehdu kull vantaġġ li joffrilna, għaliex nemmnu li l-Malti ma jixraqqu xejn inqas minn kull ilsien iehor.

Id-dizzjunarju online irid jiehu wisa' ġdid, bi ftuħ kemm lejn il-futur kif ukoll lejn l-imghoddi.

Lejn il-futur biż-żieda ta' bosta termini godda li llum ilsienha ma jistax jgħaddi mingħajrhom, jekk irriduh ilsien Ewropew progressiv. Għandi f'moħħi, ngħidu aħna, bosta termini godda miġburin jew maħduma hawnhekk u li jinsabu f'għadd kbir ta' glossarji żgħar u kbar midfunin f'kotba jew f'teżijiet li nhadmu fid-Dipartiment tal-Malti jew fid-Dipartiment tat-Traduzzjoni fl-Università; kif ukoll tant termini godda żviluppatti mit-tradutturi tal-UE, illum b'mod organizzat u b'kunsens wiesa'.

Dwar il-ftuħ lejn l-imghoddi, irrid infakkar li ma għandniex naħsbu li l-kliem u l-espressjonijiet tal-lingwa Maltija ngabru kollha. Ta' kuljum niskopru kliem li huwa mxerred fost il-Maltin, forsi reġjonalment, imma li għadu ma jinsabx fid-dizzjunarji, u dan għandu jingabar. F'dimensjoni iktar storika, id-Dipartiment tal-Malti issa ilu snin jagħti teżijiet li fihom l-istudenti jifflu d-dokumenti qodma tal-Malti, sa mill-eqdem wiehed, u joħorġu minnhom tagħrif ta' kliem qadim, kif ukoll jiddataw l-eqdem użu u l-istorja ta' kull kelma. Naf li Aquilina kien xtaq jasal għal dizzjunarju storiku tal-Malti u ma sabx il-hin, għax dan huwa xogħol li jitlob hin, reqqa u sabar. Imma nemmnu li, meta dan it-tagħrif kollu jingabar fid-dizzjunarju, għandhom jidhru wisq aħjar l-għana tal-ilsien Malti u l-istorja tiegħu, u jikber il-prestiġju tiegħu bħala lsien li għandu storja daqskemm futur.

Għall-etimoloġija, impenjajna l-ahjar studjuzi tagħna kemm tal-Għarbi Klassiku u djalettali kif ukoll tar-Rumanz (Sqalli, Taljan u d-djaletti tagħhom) biex nibdew nirvedu nisel il-kliem, għax minn żmien Aquilina haġġu għadd ta' dizzjunarji djalettali fuq iż-żewġ xaqlibiet li qed jindikawlna rabtiet etimoloġiċi li huma wisq eqreb minn dawk li seta' jasal għalihom hu bl-ghodod li kellu f'idejh.

Behsiebna nżidu wkoll il-kitba fonetika ta' kull kelma biex wiehed ikun jaf kif tinqara, u – biex nersqu iktar lejn l-utent komuni – bdejna naħdmu biex ma' kull kelma jkollna fajl WAV li malli tagħfas fuqu tisma' lehen li jippronunzjahielek.

Għandna wkoll il-ħsieb li 'l quddiem id-dizzjunarju jkun imsieheb minn serje ta' tabelli bi tpingijiet ta' oġġetti jew ambjenti differenti, li jirfdu t-tifsira miktuba tal-kliem.

Kif qed tara, illum meta taħseb fil-mezzi biex twassal it-tifsir, kif jghidu l-Ingliżi “the sky is the limit”. U aħna għandna quddiemna programm ambizzjuż haħna, daqs dak ta' ilsna oħra, anke jekk nafu li rridu nilhqu pass pass u targa targa.

Għall-ewwel fażi, aħna nkunu kuntenti jekk intellġu d-dizzjunarju Malti-Ingliż bil-korrezzjonijiet u l-aġġornamenti kollha meħtieġa, biex l-utent ma jdumx ma jibda jinqeda.

Sadanittant inkomplu naħdmu fuq il-parti Ingliż-Malti, li tkun it-tieni fażi. Iż-żidiet l-oħra li semmejt se jkunu qed jiżdiedu minn żmien għal żmien, ladarba bis-saħħa tal-mezzi elettronici kull bidla tista' tittella' immedjatament.


6. Wahda mill-akbar sfidi wara li jkun varat ix-xogħol hi li jrid ikun hemm korp li jiehu ħsieb l-aġġornament tiegħu. Xi pjanijiet hemm f'dan is-sens?

Qed niehu pjaċir li din il-ħtieġa tħossja u semmejtha. Id-dizzjunarju, bħal kull haġa haġja,

jinbidel kontinwament u jista' jeqdiem u jiskadi jekk ma jkollux min jaġġornah ta' kuljum bi kliem u tifsiriet godda (u qodma) li jinqalġu minn żmien għal żmien. Ma nixtix li d-dizzjunarju jiġri bħal tant inizjattivi li, wara sforz kbir fil-bidu, jithallew jindifnu taħt l-għabra taż-żmien. Anke wara li nvarawh shih fuq l-internet, irid ikollna korp permanenti li jiehu ħsieb dan l-aġġornament kontinwu.

Għalissa jidher li nistgħu nserrħu rasna għall-ewwel sentejn, bil-kooperazzjoni ġentili tad-Dipartiment tal-Edukazzjoni, tal-Università u taż-żewġ istituzzjonijiet involuti fit-tmexxija tiegħu.

Imma l-proġett taż-żamma u l-kodifikazzjoni tal-ilsien nazzjonali huwa **proġett nazzjonali** li jeħtieġ l-appoġġ ta' kull min jemmen fis-siwi tal-kultura Maltija. Ewlieni fost dawn għandu jkun il-poplu Malti nnifsu permezz tar-rappreżentanti tiegħu fil-Gvern. Imma nistennew li dan il-proġett essenzjali jsib ukoll l-



Sors: Websajt tal-iskola ta' Ta' Sannat, Ghawdex.

appoġġ – morali u ekonomiku – ta' entitajiet oħra f'Malta u barra, u – għaliex le? – tal-Unjoni Ewropea, li tista' tikseb ġid kbir għall-haddiema tagħha minn xogħol bħal dan. Bħalissa l-Kumitat qed jagħmel hiltu biex isib kontributori ġenerużi li jassiguraw il-kontinwazzjoni ta' dan il-proġett.

7. Id-dizzjunarju ta' Aquilina għadda mill-ewwel reviżjoni radikali meta giet ippubblikata l-verżjoni konċiża. Mid-dehra r-reviżjoni preżenti se tkun sostanzjali wkoll. Kemm se nkunu nistgħu nibqgħu nsejnhulu "id-dizzjunarju ta' Aquilina"?

Bħala lingwista serju, il-Prof. Aquilina dejjem zamm quddiem għajnejh li l-lingwa hija tal-poplu li jitkellimha u li l-lessikografu ma jagħmilx hlief jiġborha u jiddeskriviha, b'umiltà u b'ammirazzjoni kbira. Fil-fatt l-isem "ta' Aquilina" huwa isem li tawh in-nies spontanament u meritament. Imma hu kien għażel li jsemmih sempliċiment *Maltese-English Dictionary* u *English-Maltese Dictionary*. Isiru kemm isiru tibdiliet u židiet lid-dizzjunarju tiegħu, l-akbar dejn jibqa' dejjem lejn Ġużè Aquilina, l-arkitett ewlieni tiegħu, u m'hemmx dubju li dan se jibqa' rikonoxxut. Anzi ngħidlek li l-holma tagħna hija li naslu għad-dizzjunarju li żgur li Aquilina kien ihabrek biex ikollna kieku kien għadu magħna llum.

8. Dan hu l-ewwel proġett biex dizzjunarju Malti jkun ippubblikat fuq l-internet. Ma taħsibx li hadna wisq żmien? X'zammna lura?

Jista' jkun. Tajjeb li wiehed jiftakar illi li taħdem dizzjunarju ta' lsien, imqar jekk ikun "ilsien zghir" kif ihobbu jsejnhu lill-Malti, huwa xogħol kbir hafna. Anzi dizzjunarju ta' lingwa bħal tagħna jaf ikun itqal, għax ma jkollokx tant mudelli ta' dizzjunarji fl-istess ilsien li nhadmu qabel u li fuqhom tista' tistrieħ. Mill-banda l-oħra, ir-rizorsi umani u ekonomiċi ta' pajjiż zghir huma limitati hafna. U tinsieħ li proġetti dwar elementi "inviżibbli" tal-kultura, bħal-lingwa, spiss jintefgħu fil-qiegh tal-prijoritajiet.

Imma jien magħmul inhares dejjem 'il quddiem, u bl-ottimizzmu. Jekk l-imghoddi kien imdallam, il-gejjieni jidher wisq iktar imdawwal. Huwa ottimizzmu li nħossu kemm fil-Kumitat kif ukoll fit-tim tad-Dizzjunarju li qed jinbena, u qed inissel fina enerġija kbira.

9. X'inhuma l-akbar sfidi li qed jiffaċċja l-ilsien Malti llum, u taħseb li dan il-proġett se jindirizza mqar uħud minnhom?

Digà semmejt oqsma li fihom id-dizzjunarju għandu jgħin u problemi li jista' jsolvi. Il-Malti miktub għandu bżonn iktar ċertezzi, iktar għazliet bejn forom alternattivi, u naħseb li dawn il-kittieb ta' kull lingwa jfittixhom u għandu jsibhom f'dizzjunarju tajjeb. Semmejt ukoll li d-dizzjunarju għandu jgħin fit-tkabbir tal-vokabolarju u fil-ġbir tat-terminoloġija ta' oqsma partikolari, li lsienna għadu kif beda jithaddem fihom.

Imma naħseb li l-akbar sfida u l-isbah prospett li għandna quddiemna huwa kif se ninqdev b'dan id-dizzjunarju biex, permezz tal-interattività, noholqu pont two-way bejn il-lessikografu u l-utent, hekk li l-istudenti, it-tradutturi, il-kittieba, il-Maltin li jużawh fid-dar u fuq ix-xogħol ihossuhom biċċa minn dan il-proġett nazzjonali u – permezz tagħna – bennejja tiegħu. Dan għalija jkun l-akbar sodisfazzjon.

Is-Sur Delia huwa traduttur mal-Kummissjoni Ewropea u l-Korrispondent tal-Librerija tad-Dipartiment tal-Malti.

~ ~ ~

Għodda għal kwalità aħjar

Bernard Cachia

Meta nikteb ewro, u meta euro?

Nikteb ċertu regola, jew ċerta regola?

L-imbieriek spazju fiss irrid dejjem nagħmlu man-numri?


Il-hyperlinks irrid nittraduċihom?

X'ngħidu: **20 sultat mar jew 20 sultat marru** għall-gwerra?

Il-Gwida tal-Istil tad-Dipartiment tal-Malti (http://ec.europa.eu/translation/maltese/guidelines/documents/styleguide_maltese_dgt_mt.pdf) hija għodda importanti li d-Dipartiment juża biex jistandardizza l-prodott tiegħu u jassigura livell konsistenti ta' kwalità, l-aktar f'dak li jirrigwarda l-użu tal-lingwa u l-preżentazzjoni.

L-għan tagħha huwa li tiggwida lit-tradutturi

hija mhux biss tirrispettahom b'mod shih, iżda toffri wkoll taqsira utli tal-prinċipji ewlenin tagħhom fejn mehtieg u tmur ukoll lil hinn minnhom f'dak li jirrigwarda għażliet stilis-tiċi rele-vanti għax-xogħol ta' kuljum tagħna. Il-ħsieb hu li t-traduttur, wara li jkun iffamiljarizza ruħu mas-sorsi primarji kollha u mal-Gwida Dipartimentali nnifisha, imbagħad jużaha fuq bażi regolari bhala l-ewwel



meta jkollhom quddiemhom għażliet ta' natura stilistika, mingħajr ma tohloq uniformità żejda li toqtol il-kreattività. Il-Gwida ttiprovdi wkoll ħarsa lejn il-prinċipji li t-traduttur jehtieg biex jasal għal soluzzjonijiet korretti, meta jkun iffaċċjat b'informazzjoni li xi kultant tidher mhux konsistenti, u li tkun ġejja minn sorsi li fil-qasam tagħhom ikunu awtorevoli.

F'bosta każijiet, il-Gwida tmur lil hinn ukoll mill-prinċipji, u ttiprovdi risposti u eżempji speċifiċi, b'mod partikolari f'dak li jirrigwarda żbalji komuni li fil-passat kellhom impatt sproporzjonat fuq il-kwalità. F'każijiet oħra, il-Gwida tagħti wkoll għajnuna Prattika dwar kif għandhom jintużaw l-għodod elettronici biex ikunu jistgħu jinkitbu testi li jirrispettaw ir-regoli ortografiċi tal-Malti u l-ħtiġijiet tal-Istituzzjoni. Ghalkemm il-Gwida tal-Istil hija biss għodda Dipartimentali, u ma tihux post il-Gwida tal-Istil Interistituzzjonali jew is-sorsi primarji l-oħra (fosthom id-dokumenti mahruġa mill-Kunsill Nazżjonali tal-Ilsien Malti u, qablu, l-Akkademja tal-Malti), fil-fatt

għajnuna f'każ ta' diffikultà u bhala gwida dwar kif għandu jirrikonċilja s-sorsi differenti. Madankollu, il-Gwida nnifisha ma hija la grammatika tal-Malti u lanqas deskrizzjoni shiha tas-sistema ortografika tal-Malti.

Il-Gwida hija proġett li jibqa' għaddej, mhux biss għax bhal kull haġa oħra tista' dejjem tibqa' tittejjeb, iżda wkoll għax il-ħtiġijiet tad-Dipartiment jibqgħu jinbidlu maż-żmien, u għax bosta mis-sorsi li fuqhom il-Gwida hija bbażata għadhom huma stess qed jevolvu.


It-tieni edizzjoni tal-Gwida harget f'Marzu 2011 u fiha mhux biss diversi punti godda iżda wkoll riorganizzazzjoni ta' xi punti inklużi fl-ewwel edizzjoni u židiet u bidliet fl-eżempji. Kulhadd huwa mistieden iressaq is-suggerimenti tiegħu jekk ihoss li għandhom jiġu inklużi xi punti oħra fil-futur jew jekk ihoss li jistgħu jsiru xi tibdiliet oħra utli.

Is-Sur Cachia huwa traduttur mal-Kummissjoni Ewropea.

L-istorja ta' Malta mil-lenti lingwistika
Alessandro Mangion

B'liema lsien kienu jittkellmu l-bennejja tat-tempji megalitiċi? In-nies tal-gżira kienu jittkellmu bil-Puniku, bil-Latin u bil-Grieg matul il-hakmiet twal tal-Kartaginiżi, tar-Rumani u tal-Bizantini? Kif tniessel il-Malti? Għaliex l-abitanti lokali baqgħu jittkellmu bil-Malti taht in-Normanni, l-Iżvevi, l-Aragoniżi,

għaliex qamu ċerti kwistjonijiet fil-passat, u dan eżaminajtu fid-dawl tal-iżvilupp tat-teoriji lingwistiċi, biex kollox jiġi ppreżentat fil-prospettiva storikokulturali dinjija. Spjegajtu ukoll l-istandardizzazzjoni fil-wisa', mhux marbuta biss mal-letteratura imma wkoll mal-grajjiet u ċ-ċirkostanzi storiċi, bħalma huma d-demografija, il-kummerċ, l-informazzjoni (l-istampa u x-xandir) u d-divertiment (l-opri, it-teatru, iċ-ċinema, it-televiżjoni)."



il-Kastiljani u l-Kavallieri ta' San Ġwann, meta Sqallija u l-inhawi ta' Spanja fejn kienu jittkellmu bl-Għarbi qalbu għall-Isqalli u għall-Ispanjol? Għaliex il-Maltin irrezistew l-inglezizzazzjoni? Il-Malti kif sar "lingwa"? Għaliex l-Ingliż f'Malta llum huwa f'pożizzjoni ferm aktar b'saħħitha milli kien qabel it-Tieni Gwerra Dinjija?

Il-ktieb, bl-Ingliż, hu ppubblikat mill-Midsea Books u fih 536 paġna. Huwa verżjoni aktar iddettaljata tal-edizzjoni bil-Malti *Il-Malti: Elf Sena ta' Storja* (PIN 2000, 236 paġna). L-istatistika u l-bibliografija tiegħu jaslu sal-2010.

Is-Sur Mangion huwa traduttur mal-Kummissjoni Ewropea.

Dawn huma ftit mill-mistoqsijiet li jgħarbel l-aktar ktieb riċenti tal-Prof. Joseph M. Brincat, *Maltese and other languages*, li jirrakkonta l-istorja ta' Malta mil-lenti lingwistika.

"Ippruvajt negħleb il-kunċett tradizzjonali ta' 'tagħna' u 'mhux tagħna', b'kunċett wiesa' ta' patrimonju, bħal dak li napplikaw għall-arkitektura, għall-arti, għall-mużika u għall-kultura ingenerali," ikkummenta l-awtur ma' *l-acc̃ent*. "Hekk, kull lingwa li ntuzat jew tintuża f'Malta tagħmel parti mill-patrimonju tagħna, iżjed u iżjed jekk għenet biex jiġi ffirmat il-Malti tal-lum. Ippruvajt ukoll infiehem

Stedina għal kontributi

Dan il-ġurnal għalaq sentejn u ma nistgħux ma nħarsux lura mingħar sens ta' sodisfazzjon għal dak li flimkien irmexxilna niksbu sa issa. Bis-saħħa tal-interess li wrejtu u l-artikli li bghattu, din il-pubblikazzjoni jidher li qabdet ritmu tajjeb u qed tqajjem interess anke barra mill-konfini tal-istituzzjonijiet tal-UE.

Sabiex dan ir-ritmu nsostnuh, inhegġgukom biex tibqgħu tibagħtu kontributi fuq l-aspetti kollha li huma ta' interess u/jew li jqajmu diskussjoni.

Grazzi lil kulhadd.


Dun Karm it-traduttur: il-50 anniversarju mill-mewt tal-poeta nazzjonali

Ivan Said

Matul din is-sena ġew organizzati hafna attivitajiet biex jiffakkar il-50 anniversarju mill-mewt tal-poeta nazzjonali Dun Karm Psaila. Bix-xieraq li Malta tfakkar lil dan il-poeta li tul haġtu thabbej mal-poezija u ma' lsien pajjiżu. Hu lahaq il-quċċata poetika tiegħu bil-kitba u l-pubblikazzjoni ta' *Il-Jien u Lilhinn Minnu* fl-1938, wara li kien ittraduċa mit-Tajlan *I Sepolcri* ta' Ugo Foscolo. Il-kitba ta' *Il-Jien u Lilhinn Minnu* kienet risposta filosofika għal *L-Oqbra* ta' Foscolo. Anzi, fi kliem il-poeta stess, “[il-poema “Il-Jien u Lilhinn Minnu”] kellu jkun is-sieheb u t-temma ta' *L-Oqbra* ta' Ugo Foscolo” biex b'hekk isiru “l-biċċtejn xogħol tiegħi [ta' Dun Karm] l-aktar importanti sewwa fl-għalqa tal-letteratura u sewwa fl-għalqa tas-sentiment nazzjonali”¹.

Skont il-Professur Oliver Friggieri, b'*L-Oqbra* u b'*Il-Jien u Lilhinn Minnu* l-poeta jilhaq il-qofol tal-perijodu 1927-1938 li “aktarx [hu] l-iżjed wiehed għani tul il-hidma poetika tiegħu [ta' Dun Karm] kollha, hu dokument uman u letterarju tal-akbar importanza fl-istudji tiegħu bhala bniedem u bhala artist.”²

Kien il-poeta stess li spjega l-motiv tiegħu wara t-traduzzjoni f'taħdita li ta fl-1942 lis-surmastrijiet tal-iskola ta' Haż-Żebbuġ u xi ħbieb tagħhom: “Jiena xtaqt b'qalbi kollha u bis-saħħa ta' fehmti kollha, nuri lil huti l-Maltin illi l-ilsien Malti – li kien x'kien hu l-ilsien tagħna – jista' jnissel u jrabbi minnu nnifsu dawk ix-xejriet kollha karatteristiċi li jinsabu fi lsien letterarju; u fl-1927, meta l-Italja kienet qieghda tfakkar bil-ġieħ kollu tal-ewwel mitt sena mill-mewt ta' Ugo Foscolo, għaddieli minn rasi l-hsieb li naqleb fil-Malti




l-Carme famuż tiegħu... meta fl-1929 aħna l-Maltin, u l-aktar aħna ż-Żebbuġin, konna qegħdin infakkru, bil-ġieħ li jisthoqqlu, l-ewwel ċentinarju mill-mewt ta' Mikiel Anton Vassalli, il-missier tal-Ilsien Malti bhala l-ilsien nazzjonali, il-hsieb li naqleb *I sepolcri* tefa' gheruq hoxnin f'moħħi u f'qalbi, intfajt għax-xogħol, u fl-1932 it-traduzzjoni ta' *I sepolcri* kienet haġa mitmuma”³. *L-Oqbra* kienet ippubblikata mill-Istamperija tal-Gvern fl-1936.⁴

³ Dun Karm Psaila, “Taħdita fuq il-poezija Maltija”, *Lehen il-Malti*, Sena XXIX, 1960, Għadd I, (Malta: L-Għaqda tal-Malti (Università), 1960) 10-11.

⁴ “I sepolcri” ta' Ugo Foscolo nqalbet ukoll għall-Ingliż, “The Tombs”, mill-poeta Ġorġ Żammit għall-habta tal-1939. Għal aktar tagħrif dwar iż-żewġ traduzzjonijiet ara t-tezi tal-BA (bl-Unuri) tal-Malti tal-1971 ta' Godwin Degabriele, “Il-qlib ta' *L-Oqbra* ta' Dun Karm u *The Tombs* ta' Ġorġ Żammit – Studju Komparattiv”.

¹ Dun Karm Psaila, “Taħdita fuq il-poezija Maltija”, *Lehen il-Malti*, Sena XXIX, 1960, Għadd I (Malta: L-Għaqda tal-Malti (Università), 1960) 1.

² Oliver Friggieri, “Dun Karm – Il-bniedem fil-poeta” (Valletta, Klabb Kotba Maltin: 1980), 70.



“Dan it-tishib ideali bejn it-traduzzjoni ta’ opra romantika Taljana ewlenija u l-personalit  ta’ patrijott romantiku Malti,” jikteb il-Professor Friggieri, “jindika l-għan doppju ta’ Dun Karm, għan estetiku letterarju u għan lingwistiku nazzjonali”⁵.

Minkejja li għandna din l-evidenza diretta minn fomm il-poeta li *Il-Jien u Lilhinn Minnu* kienet risposta għal *L-Oqbra*. Mons. Lawrenz Cachia, Żebbuġi bħal Dun Karm, awtur u midhla sew taċ-ċrieki tal-istudji tal-Malti, isostni li “din ma kinitx hliet qlajja” li “tant imxiet li beda jemminha Dun Karm innifsu”.

Skont Mons. Cachia, il-ktieb li “aktarx” nebbah lil Dun Karm biex jikteb *Il-Jien u Lilhinn minnu* hu *The Broad View* tal-awtur Franċiż Joseph Serre maqlub għall-Ingliż minn Charles E. Benham, li minnu “ha biss it-tema jew sugġett, xejn aktar”⁶.

Imwieled Haż-Żebbuġ fit-18 ta’ Ottubru 1871, Dun Karm Psaila studja fl-iskola primarja tar-

⁵ Oliver Friggieri, “Dun Karm – Il-bniedem fil-poeta”, (Valletta, Klabb Kotba Maltin: 1980), 68.

⁶ Lawrenz Cachia, “L-ilsien Malti – il-bieraħ u l-lum”, (il-Marsa: Sensiela Kotba Soċjalisti – Id-Dipartiment tat-Tagħrif tal-Partit tal-Haddiema, 1994), 107.

raħal u kompla fis-Seminarju bejn l-1885 u l-1891. Baqa’ hemm sal-1888 jistudja l-Filosofija u fl-1890 daħal l-Universit  ta’ Malta biex jistudja t-Teologija.

Dun Karm g ie ordnat qassis fl-1894. Bejn l-1895 u l-1921 għallem bosta sugġetti fis-Seminarju. Fl-1921 g ie nominat Kanonku Onorarju tal-Kapitlu tal-Katidral. Fl-istess sena nħatar Assistent Librar fil-Librerija Nazzjonali u sentejn wara nħatar direttur tas-circulating libraries, pożizzjoni li zamm sa meta rtira fl-1936. Fl-1945 kiteb l-Innu Malti.

Dun Karm għex il-parti l-kbira ta’ haġtu Tas-Sliema sa ma miet fit-13 ta’ Ottubru 1961. Hu ndifen fiċ-ċimeterju ta’ raħal twelidu.⁷

Is-Sur Said huwa traduttur mal-Kummissjoni Ewropea.

⁷ Michael J. Schiavone, ed., ‘Psaila, (Dun) Karm’, *Dictionary of Maltese Biographies*, Vol. II G-Z, (Malta: PIN, 2009), 1327.

<http://ec.europa.eu/dgs/translation/publications/magazines>



Din il-pubblikazzjoni hija disponibbli wkoll f’dan l-indirizz

Jekk tixtieq tikkontribwixxi f’dan il-bullettin, iktbilna hawn: l-acc̈ent@ec.europa.eu

Koedituri: Alessandro Mangion, Louise Vella, Antoine Cassar

Distribuzzjoni: Maryam Agius

Impaġnar: Chris Galea u Alan Delia

Qari tal-Provi: Mark A. Vella, Angela Debono, Jennifer De Barro

Ċaħda

Il-Kummissjoni Ewropea, u kwalunkwe persuna li taġixxi fisimha, mhumiex responsabbli għall-użu li jsir jew li jista’ jsir mit-tagħrif inkluż f’din il-pubblikazzjoni. Dan il-bullettin mhuwiex publikazzjoni uffijjali, u la l-Kummissjoni u lanqas is-servizzi tagħha ma huma marbutin b’xi mod jew iehor mill-kontenut tiegħu.